

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంపర్ధకులు :

శ్రీబ్రహ్మనందతీర్థస్వామిలవారు

సంపాదకులు :

ఆచార్య బ్రహ్మచారి శ్రీపారి

9959300918

సహాయ సంపాదకులు :

శ్రీ పురుషోత్తమ తీర్థ స్వామిలవారు

9381318277

సహాయ సంపాదకులు :

శ్రీ విశేషిక తీర్థ స్వామిలవారు

సంపుటము 73 సంచిక 11

శ్రీ శార్వరీనామ సంవత్సరము

కార్తీక మాసము - నవంబరు 2020

సంపత్కర్త చందా	:	రూ. 100/-
జీవిత చందా	:	2,000/-
పోషకులు	:	3,116/-
రాజపోషకులు	:	5,116/-
మహారాజపోషకులు	:	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్-వాట్సప్ : 9885372369, : 9440279712,

విషయసూచిక

1. భగవన్నుతి.....	4
2. చందాదారులకు విజ్ఞప్తి.....	5
3. సత్సవర్తన.....	6
3. విస్తరి.....	9
3. దీపావళి.....	10
4. శ్రీభాగవతామృతము.....	12
5. సుభాషిత రత్నమాల.....	16
5. సూక్తి సుధాకరము.....	17
8. పాణి మంత్రము.....	18
9. శ్రీవాసుదేవ కథా సుధ.....	19
8. శ్రీమహాలక్ష్మీ అష్టకమ్.....	26
10. మహాభారతము.....	27
11. శ్రీసత్యానందమహర్షి జీవిత చరిత్ర.....	34
12. ఆశ్రమవార్తలు.....	42
13. శ్రీనరసింహ శతకము.....	43

ముఖచిత్రము
శ్రీలక్ష్మీదేవి అమ్మవారు

పబ్లికేషన్

నవంబరు 2020

3. అట్లతద్దె
4. సంకటహర చతుర్థి
11. సర్వ ఏకాదశి
13. నరకచతుర్దశి
యమదీపము
మాసశివరాత్రి
14. దీపావళి
15. కేదార గౌరీ వ్రతము
16. కార్తీకమాసము ప్రారంభము
21. కోటిసోమవారము
24. యాజ్ఞవల్క్య జయంతి
25. క్షీరాబ్ధి ఏకాదశి
28. శని త్రయోదశి
29. కార్తీక పూర్ణిమ
తిరువణ్ణమలై దీపోత్సవము

భగవన్నుతి

2. వందే సర్వజగద్ విహార మతులం వందే కరిత్సగ్ భరం
వందే దేవశిఖామణిం శశినిభం వందే హరేర్ వల్లభమ్ ।
వందే పర్వత కన్యకార్థవపుషం వందే పరం చిన్మయం
వందే భక్తజనాశ్రయం చ వరదం వందే శివం శంకరమ్ ॥

తా|| సమస్తమైన ప్రపంచమున విహరించువానికి, అతులమైనవానికి నమస్కారము. ఏనుగుచర్మమును ధరించినవానికి నమస్కారము. దేవతలలో మూర్ధజము (తల) వంటివానికి, చంద్రునితో ప్రకాశించువానికి నమస్కారము. విష్ణుదేవునకు పతియైనవానికి నమస్కారము. పర్వతపుత్రియైన ఉమాదేవి సగము శరీరముగ కలవానికి నమస్కారము. పరుడైనవానికి, చిన్మయుడైనవానికి నమస్కారము. భక్తజనుల కాశ్రయమైనవానికి, వరముల సమగ్రహించువానికి నమస్కారము. మంగళప్రధునకు శుభములనొసంగు శంకరునకు నమస్కారము.

శ్రీవిశ్వమీమాంస చందా దారులకు విజ్ఞప్తి

ఆధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస డెబ్బదిమూడుసంవత్సరములు డిశంబరు నెలతో పూర్తి జేసికొనుచున్నది. రాబోవు జనవరి సంచికతో 74వ సంవత్సరము ప్రారంభ మగును.

ఇది డెబ్బదిమూడవ సంపుటము. వచ్చే డిశంబరు పత్రికతో మీసంవత్సర చందా ముగియును. 2021వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. కాగితము ధర పూర్వముకంటే రెండుమూడంతలైనది. ముద్రణ ఖర్చులు కూడ మూడంతలుగ పెరిగిపోయినవి. అందువలన పత్రిక నిర్వహణమునకు అధికవ్యయ మగుచున్నను సంవత్సర చందాను పూర్వమువలెనే నిర్ధారించడమైనది. ఈ ప్రకటనను చదివిన వెంటనే నూతన సంవత్సరమునకు 100/- (నూరు రూపాయలు) పంపగోరు చున్నాము. 2021 డిశంబరు వరకు మీకు పత్రిక సక్రమముగా చేరగలదు. 2020 డిశంబరు 20వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహ పరుప గోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాశ్వతనిధికి విరివిగ విరాళములను ఆన్‌లైనులోనూ జమచేయ వచ్చును. అట్లు విరాళములు విరివిగ వచ్చినచో ఇంకను పత్రికను శోభాయమానముగ అధికపేజీలతో ప్రచురించుటకు అవకాశము ఏర్పడును. అభిమానులు 500 రూపాయలు పైబడి ఎంతైనను పంపవచ్చును. మీ ఫోన్/సెల్ నంబరు తప్పక వ్రాయండి.

జీవితచందా	:	రు. 2000/-	ఆపైన
పోషకులు	:	రు. 2,116/-	ఆపైన
రాజపోషకులు	:	రు. 5,116/-	ఆపైన
మహారాజపోషకులు	:	రు. 11,116/-	ఆపైన

స్టేట్ బ్యాంక్ ఆఫ్ ఇండియా ఆన్‌లైన్ సేవింగ్స్ ఎకౌంటు నం. 52084630891. IFS code : SBIN0020327, ఎడిటర్ విశ్వమీమాంస, పేరుతో ఆన్‌లైన్‌లో డబ్బు జమచేయవచ్చును. చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

సెల్ నం. 9440279712, 9381318277

సత్యవర్తన

భగవాన్ శ్రీసత్యానందమహర్షులవారు



భౌతికాధ్యాత్మిక రంగములయందు విజయమును సాధించుటకు సత్యవర్తన ముఖ్యసాధనమైయున్నది. ప్రవర్తన సరిగ లేనివాడు మానవుడనబడడు. సత్యవర్తన అఖండాధ్యాత్మిక దివ్యశక్తిని ప్రసాదించును. సత్యవర్తన లేక ఆత్మజ్ఞానము చేకూరదు. మానవుడు మరణించినను సత్యవర్తనవలన వాడు సంపాదించిన కీర్తిస్థిరముగ నుండును. వాని యనుష్ఠానము, వాని బోధలు ప్రజలకు మార్గదర్శకములై స్థిర ప్రతిష్ఠనొందియుండును. శ్రీబుద్ధుడు, శంకరుడు, ఏనుక్రీస్తు, మహమ్మదు, గాంధీ రమణమహర్షుల వారు మున్నగు మహాత్ముల సత్యవర్తన మిప్పటి

కిని స్మరింపబడుచు ననుష్ఠింప బడుచున్నది. సత్యవర్తన లేనివాడు ప్రజలచే నవమానింపబడుచు వ్యర్థ జీవను డగుచున్నాడు. వ్యక్తిగతముగను, సమష్టిరూపముగను యిహపరలోకములయందు వాడు ఏమాత్రమును లాభమును బొందజాలడు. జీవితలక్ష్యమును సాధింపదలచితి వేని ఆధ్యాత్మికాభివృద్ధిని కాంక్షించితివేని, తాపత్రయాగ్ని నుండి విముక్తిని పొందగోరితి వేని, అజ్ఞాన సంద్రము దాటి తీరముజేర వాంఛించితివేని నీ ప్రవర్తనను ప్రథమమున సంస్కరించు కొనుము. ఇతరులను సంస్కరింప బయలుదేరుటకు ముందు నిన్ను నీవు సంస్కరించుకొనుము. నీలోని దోషములను గుర్తించి వాటిని దొలగింప ప్రయత్నింపుము. ఇతరులను విమర్శించువాడు, దూషించువాడు అజ్ఞాన కారాగారమున బంధింపబడుచున్నాడు. తన మనస్సును స్వాధీనపఱచుకొని హృదయ సంస్కారమును పొందినవాడు ఇతరులను సన్మార్గమున నడుప సమర్థు డగును. సత్యవర్తన ఆధ్యాత్మిక దేహమునకు హృదయము వంటిది. సత్యవర్తననే ఆధ్యాత్మికజ్ఞాన మనుటలో సతిశయోక్తి యే మాత్రమును లేదు. నైతిక శిక్షణ లేనిదే మానవుడు పురోభివృద్ధిని గాంచజాలడు. సత్యము, అహింస, త్యాగము, దయ, క్షమ మున్నగు సాత్వికగుణముల ననుష్ఠించుటయే సత్యవర్తన. ఇతరుల యెడ ద్వేషము, ద్రోహచింత గలవాడు మలిన హృదయుడై సత్యవర్తనకు

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

దూరు డగు చున్నాడు. ప్రవర్తన సక్రమముగ లేకున్న ప్రజలు వానిని విశ్వసించరు. వాని వాగ్దానములను యథార్థములని నమ్మరు. సత్ప్రవర్తన లేని నాయకులయందు ప్రజలకు నమ్మక ముండదు. సత్ప్రవర్తనను ప్రధానముగ నుంచుకొని తదనుగుణ్యముగ జీవితమును గడిపిన శ్రీరమణుని విశ్వసించి వారి యాజ్ఞలను నొదలదాల్చిరి. సత్ప్రవర్తనవలన అఖండశక్తి కలుగును.

ఈ లోకమున నీవు జీవించు స్వల్పకాలములో పరమ దుర్మార్గుడ వని, లోకకంటకుడ వని, క్రూరరాక్షసుడ వని నిందింపబడు టెందులకు? అసత్యము స్వార్థము, పేరాశ, అభిమానము మున్నగు దుర్గుణములను దూరముగ పారద్రోలి సత్యము, త్యాగము, సర్వభూతదయ, పరోపకారము మొదలగు సద్గుణములను అవలంబించి సజ్జనుడ వని అనిపించుకొనుము. దానివలన నీవు హితమును పొందగలవు. శ్రీభగవద్గీత పదునాఠవ అధ్యాయములో నిట్లు శ్రీకృష్ణదేవుడు బోధించియున్నాడు. “నిర్భయత్వము, సాత్వికస్వభావము, జ్ఞాననిష్ఠ, దానము, ఇంద్రియనిగ్రహము, సత్కర్మానుష్ఠానము, వేదాధ్యయనము, తపస్సు, నిస్కామత్వము, అహింస, సత్యము, క్రోధవర్జితము, త్యాగము, శాంతము, పిశునత్వ రాహిత్యము, సర్వభూతదయ, మనోనిగ్రహము, మృదుత్వము చెడుపనుల చేయుటయందు సిగ్గు, స్థిరబుద్ధి, తేజస్సు, ఓర్పు, ధైర్యము, అంతర్బాహ్యశుద్ధి, ద్రోహచింతలేకుండుట, గర్వరాహిత్యము, మున్నగునవి ప్రతిమానవుడు అవలంబింపదగిన యిరువదియారు దైవగుణములు. వానిని సమగ్రముగ ననుష్ఠింప ప్రయత్నింపుము. ఒకనాడది సాధ్యము కాకున్న క్రమాభ్యాసమున సుకర మగును. ప్రయత్నింపనివానికంటే ప్రయత్నించి పతనము నొందినవాడు శ్రేష్ఠుడు. ఏలయనగ పతనమున వాడొకించుక ననుభవమును సంపాదించి మరల ప్రయత్నించి కార్యసిద్ధిని పొందుచున్నాడు. పతనము విజయమున కొక సోపాన మని యొక లోకోక్తి కలదు. సత్ప్రవర్తనమే నిజమైన ధనము. దొంగలచేతను, దొరలచేతను, అపహరింప బడని ధన మిదియే. సుగంధమును నలువైపుల వ్యాపింపజేసి తుమ్మెదల నాకర్షించుపుష్పమువలె సత్ప్రవర్తన కీర్తిని వ్యాపింపజేసి జిజ్ఞాసువుల నాకర్షింపజేయును. సత్ప్రవర్తన వలన నీ లలాటము దివ్యతేజస్సుతో ప్రకాశించును. నీ శరీరము బ్రహ్మతేజముతో వెల్గొందును. నీ వెంత మహాపండితుడ వైనను, గొప్ప సంగీత విద్వాంసుడ వైనను గొప్ప చిత్ర కారుడవైనను, గొప్ప రాజకీయ దురంధరుడ వైనను, గొప్ప విజ్ఞానవేత్త వైనను, మహావక్త వైనను సత్ప్రవర్తన లేనిదే సంఘమున నెట్టి గౌరవమును పొందజాలవు. నీముందితరులు కీర్తించినను, వెనుక నీప్రవర్తనను గూర్చి పలురీతుల దూషింతురు. నీవాక్యములయందు వారికేమాత్రము విశ్వాసముండదు.

దుర్మార్గు డెప్పటికిని దుర్మార్గుడు గనే యుండు నని చెప్పజాలము. దుర్మార్గు లెందఱో మహాత్ముల సహవాసమున సజ్జనులైనటుల నిదర్శనము లెన్నియోని కలవు. కిరాతుడైన రత్నాకరుడు నారదుని

ఈ పేజీ స్థలదాతలు : శ్రీ||శే|| రుద్రరాజు అప్పలరాజుగారి జ్ఞాపకార్థం

కుమారుడు రాజశేఖర్, గజపతిసగరము, చోడవరం మం. విశాఖపట్టణము జిల్లా

దర్శనసంభాషణలవలన పూర్తిగా మారిపోయి వాల్మీకిమహర్షియై ఆదికావ్యమగు శ్రీమద్రామాయణమును రచించి లోకమునకు మహోపకార మొనర్చి శాశ్వత కీర్తి నార్జించెను. నలుగురు దొంగలు పహ్వరీబాబా దర్శనమున మహాత్ములై తపంబొనర్చి తరించిరి. మాధవ జగన్నాథులను దుష్టులు శ్రీకృష్ణచైతన్య మహాప్రభువుని దర్శనమువలన సత్పురుషులై ప్రకాశించిరి. చోరులనేకులు శ్రీబుద్ధదేవుని దర్శనమువలన మహాభక్తులై సత్ప్రవర్తన గలవారైరి. పాపాత్ములనేకులు భగవాన్ శ్రీరమణమహర్షులవారి సహచర్యమున పుణ్యపురుషులైరి. చెడుగ ప్రవహించు మానసికశక్తి ప్రవాహము నరికట్టి మంచి మార్గమునకు ద్రిప్పుశక్తిని భగవంతుడు నీకు ప్రసాదించియున్నాడు. దాని నుపయోగించుకొని లాభమును పొందుము. దుష్టగుణములుండు స్థానముల సద్గుణముల నుంతువేని సజ్జనుడవగుదువు. ఇప్పుటి నీ స్థితికి నీపూర్వ కర్మలే కారణము. నీభావిస్థితికి యిప్పుటి కర్మలే హేతువు లగును. ఇప్పుడు నీవు సన్మార్గమున బయనింప కృషిసల్పిన మున్నుండు గొప్పస్థితిని బొందగలవు. నీవు చేయుపనుల బట్టియే నీ ప్రవర్తన యేర్పడుచుండును. నీ వెట్టి విత్తనముల జల్లుదువో అట్టి ఫలమునే బొందగలవు. నీ భావములను పవిత్ర మొనర్చుకొని స్థిరరూపము దాల్చికొనునట్లు జేసిన నీవు మరణించినను నీ భావములు నశింపవు. అవి భావి పౌరులయందు ప్రవేశించి పరివర్తనము గలుగజేయును. పవిత్ర సంకల్పముల నుండి సత్ప్రవర్తన మేర్పడుచుండును.

సోదరా! లెమ్ము! సత్ప్రవర్తనవలన గలుగు లాభములను గ్రహింపుము. హృదయమును పవిత్ర మొనర్చు సత్సాహింసాది సద్గుణముల నవలంబించి పురోగమన మొనర్చుము. మార్గమధ్యమున సంభవించు విఘ్నములను లక్ష్మపెట్టక మహాధైర్యముతో సాధనను కొనసాగింపుము. పొలములోని కలుపుమొక్కల దీసివైచి పైరు నభివృద్ధిపఱచి రైతెలుల ధాన్యమును పొందునో అటులే నీవు దుర్గుణముల తొలగించి సద్గుణముల నభివృద్ధి జేసికొని సత్ప్రవర్తనకుదై భగవదనుగ్రహమును బొందుము. నియమబద్ధ జీవితమును గడుపుట వలన సత్ప్రవర్తనను సాధింపవచ్చును. అందులకు పట్టుదల, ప్రయత్నము త్యాగము అతి ముఖ్యములు. పైమూడు నియమముల ననుష్ఠించువాడు శీఘ్రముగ గమ్యస్థానము జేరగలడు. ఆరు మాసములైన సత్ప్రవర్తన ననుష్ఠించిన అభ్యాస పాటవ మేర్పడును. అందమృతము జనించును. దానిని చవిచూడ నలవాటు పడిన నీవిక దాని నెన్నటికి పరిత్యజింప జాలవు. అట్టి యమృతము నొకపరి చూచి యాస్వాదింప నిచ్చ నీయందు లేదా!

-విశ్వమీమాంస సంపుటము 5 సంచిక 11

¶¶ఈ పేజీ స్థలదాతలు : శ్రీగార్దాస్ నర్సయ్యగారు, కామారెడ్డి, తెలంగాణ

“విస్తరి”

సేకరణ: పోలిశెట్టి నాగేశ్వర రావు

విస్తరి ఆకులకు, మనిషి జీవితమునకు దగ్గర సంబంధము కలదు. భోజనమునకు ముందు విస్తరిఆకును ఎంతో శుభ్రముగా మంచినీటితో కడిగి భోజనమునకు ఆకుముందు కూర్చొని భోజనానికి సిద్ధపడెదము. భోజనము పూర్తి అయ్యేవరకు ఆకుకు మట్టి అంటకుండా జాగ్రత్త వహించెదము. తినిన మరుక్షణము ఆ విస్తరి ఆకును మడిచి దూరముగా నున్న దిబ్బ లేదా డస్ట్ బిన్ లో పడవేసి చేతులు కాళ్ళు శుభ్రముగా కడుగుకొందుము.

మనిషి ఊపిరి పోగానే ఊరి బయట పూడ్చి లేదా కాల్చి శుచిగా స్నానము చేస్తాము. విస్తరి ఆకును పారేసినపుడు ఆ ఆకు సంతోషపడుతుంది. ఎందుకంటే పోయేముందు ఒకరి ఆకలిని తీర్చడానికి తను ఉపయోగపడినాను అన్న తృప్తి ఆకుకు ఉంటుంది. విస్తరి ఆకుకు ఉన్న ఆలోచన భగవంతుడు మనుషులకు కూడా ఇవ్వాలని తారకేశ్వరుని ప్రార్థిస్తూ సేవచేసే అవకాశము వచ్చినపుడు తప్పక జీవితము జారవిడుచుకొనక సేవచేయండి. ఎప్పుడో చేయవచ్చు అనుకొని వాయిదా వేయకండి. అవకాశము మరల వస్తుందని అనుకొంటే కుండ ఎప్పుడైనా పగలవచ్చు. అప్పుడు విస్తరికి ఉన్న తృప్తి కూడా మనకు ఉండదు.

ఎంత సంపాదించి ఏమి లాభము? ఒక్కపైసా కూడా తీసుకుపోగలమా? మనగురించి పదిమంది మంచిగా చెప్పుకొనే విధముగా మెలగుదాం. ఈ జన్మను ధన్యత చేసుకొందాం.

విజ్ఞప్తి

పేజీ స్థలదాతలుగా చేరండి. పత్రికాభివృద్ధికి తోడ్పడండి.

మీకు నచ్చిన మంచి ఒక వాక్యమును వ్రాసి 200/- పంపండి.

ఆ సూక్తి మరియు మీ పేరు పత్రికలో ప్రకటింపబడును.

మీరు పంపే సూక్తి ఒక్క లైను మాత్రమే ఉండాలి.

శ్రీవిశ్వమీమాంస చందాదారులకు సదవకాశము

శ్రీవిశ్వమీమాంసకు చందాలు కట్టేవారు, శాశ్వతచందాలు పంపేవారు భారతదేశము అంతటాగల స్టేట్ బ్యాంక్ ఆఫ్ ఇండియా (SBI) బ్యాంకులో ఆన్ లైన్ బ్రాంచీల యందు ఎటువంటి అదనపు చార్జీలు లేకుండ చందాసొమ్మును ఈ క్రింది అకౌంటునందు జమ చేయవచ్చును. భక్తులు ఈ సౌకర్యమును వినియోగించుకోగలరు.

ఎకౌంటు నంబరు : 52084630891

IFS CODE : SBIN0020327

“ఎడిటర్, శ్రీవిశ్వమీమాంస” పేరుతో జమచేయవచ్చును.

జమచేసిన పిమ్మట మాకు జాబుద్వారా కాని, ఫోను ద్వారా గాని తెలియ జేయవలయును.

దీపావళి

కార్తీకమాసములో వచ్చే నరకచతుర్దశి తరువాత అమావాస్యను దీపావళిగా అందరూ జరుపుకొనుచున్నారు. సత్యభామా శ్రీకృష్ణులు యుద్ధమునకు వెళ్ళి నరకాసురుని అనుగ్రహించినదివసము నరకచతుర్దశి. నరకాసురుడు పదహారువేల(16000) మంది రాచకన్యలను ఎచటెచటనో ఉన్న రాజులను జయించి తీసికొని వచ్చినాడు. చెఱసాలయందు బంధించినాడు. క్షుద్రదేవతాపూజా నిమిత్త ముగా ఆ కన్యలను బలి యివ్వవలసియుండెను. కాని శ్రీకృష్ణుడు స్మరించినంతమాత్రముననే ఆ కన్యా మణులను అనుగ్రహించినాడు. దుష్టుడైన నరకాసురుని బారినుండి రాచబిడ్డలను విడిపించినాడు. వారందరూ ఎంతో సంతోషించినారు. కృష్ణపరమాత్మును ఇట్లు స్తుతించినారు.

“కృష్ణాయ వాసుదేవాయ హరయే పరమాత్మనే ।

ప్రణతః క్లేశనాశాయ గోవిందాయ నమో నమః ॥”

అని రాచకన్యలు భగవంతుడైన సర్వేశ్వరుడైన పరంధాముడైన పరమపవిత్రుడైన ఆ కృష్ణపరమాత్మును ఎంతో భక్తితో ఆర్తితో ఆనందముతో స్తోత్రము గావించినారు. భగవంతుడు అనుగ్రహించినాడు.

నరకాసురుని చెఱసాలనుండి విడివడిన కన్యామణులు అందఱూ ఎంతో భక్తితో ప్రేమతో అనురాగముతో శ్రీకృష్ణపరమాత్మునే భర్తగా తలంచి తమను స్వీకరించమని ప్రార్థించినారు.

దయామయుడైన శ్రీకృష్ణపరమాత్మ అప్పటికే అష్టమహిషులను పెండ్లి యాడినాడు. అయినప్పటికిని కన్యామణులు వేడినారు. భక్తుల మనోరథమును వ్యర్థము చేయరాదు కాబట్టి భగవంతుడైన శ్రీకృష్ణపరమాత్మ వారినందఱిని ద్వారకానగరమునకు తీసికొని వచ్చి పదహారు వేల కళ్యాణ వేదికలను తయారుచేయించి పదహారువేల మంది పురోహితులను నియమించి పదహారువేల కృష్ణస్వరూపమును స్వయముగా ధరించి పదహారువేల కన్యారత్నములను అగ్నిసాక్షికముగా స్వీకరించి అందఱి మెడయందు మంగళసూత్రములను కట్టినాడు.

భగవంతుని దివ్యత్వమునకు ఇదియే గొప్ప నిదర్శనము.

ఆ పిమ్మట రుక్మిణీదేవితో సహా అందరికి ఒక్కొక్కరికి 10మంది చొప్పున పుత్రరత్నములను ప్రసాదించినాడు. 1,60,000 ఒక లక్ష అరువది వేలమంది శ్రీకృష్ణునికి పుత్రులు అన్నమాట. కావున ఇంతమంది జీవితములయందు శ్రీకృష్ణపరమాత్మ వెలుగును నింపినాడు కావున కార్తీక అమావాస్య దినమున దీపావళి పండుగను మనమందరము జరుపుకొనుచున్నాము.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

పాలసముద్రమును చిలుకుతుండగా ఆ సముద్రమునుండి అనేకములైనవి ఉద్భవించినవి. ప్రప్రథమముగా హోలాహలము పుట్టినది. లోకములన్నింటిని దహించుచుండగా సర్వ జగద్రక్షకుడైన పరమేశ్వరుడు తమ కంఠమునందు ధరించి నీలకంఠుడైనాడు. ఐరావతము ఉచ్చైశ్రవసము మొదలగునవి ఆవిర్భవించినవి. లక్ష్మీదేవి ఉద్భవించినది. లక్ష్మీదేవి సాక్షాత్తు నారాయణుడైన విష్ణుభగవానుని వరించినది. కావున ఆ దినము కూడా ఆమావాస్య కావున లక్ష్మీపూజ ప్రజలు చేయ ఆరంభించినారు.

అమెను ప్రజలు, దేవతలు, యక్ష రాక్షస కిన్నర కింపురుష గంధర్వాదులు ఇలా స్తుతించినారు.

లక్ష్మీం క్షీరసముద్రరాజతనయాం శ్రీరంగధామేశ్వరీం
దాసీభూత సమస్త దేవ వనితాం లోకైకదీపాంకురామ్ ।
శ్రీమన్మంద కటాక్ష లబ్ధ విభవద్ బ్రహ్మాండగంగాధరాం,
త్వాం త్రైలోక్య కుటుంబినీం సరసిజాం వందే ముకుందప్రియామ్ ॥

సిద్ధలక్ష్మీ ర్మోక్షలక్ష్మీః జయలక్ష్మీ సరస్వతీ ।
శ్రీ ధర్మ ర్సరలక్ష్మీ శ్చ ప్రసన్నా మమ సర్వదా ॥

లక్ష్మీ ర్దివ్యై ర్గజేంద్రైః మణిగణ ఖచితైః స్నాపితా హేమకుంభైః
నిత్యం సా పద్మహస్తా మమ వసతు గృహే సర్వమాంగళ్యయుక్తా ॥

పద్మప్రియే! పద్మిని! పద్మహస్తే! పద్మాలయే! పద్మదళాయతాక్షి ।
విశ్వప్రియే విష్ణుమనోనుకూలే! త్వత్పాదపద్మం మయి సన్నిధత్స్య!
సరసిజ నిలయే సరోజహస్తే ధవళతరాంశుక గంధమాల్యశోభే ।
భగవతి హరివల్లభే మనోజ్ఞే త్రిభువనభూతికరి ప్రసీద మహ్యమ్ ॥

విష్ణుపత్నీం క్షమాం దేవీం మాధవీం మాధవప్రియామ్ ।
లక్ష్మీం ప్రియసఖీం భూమిం నమా మ్యచ్యుతవల్లభామ్ ॥

అందుకే ఆ దినమున ప్రపంచమంతా శ్రీలక్ష్మీదేవిని ఆరాధనను చేయుచున్నది. మనము కూడా భుక్తిని, శ్రీయమును, సంతోషమును, ఆనందమును, అష్టవిధములైన సంపదలను అనుగ్రహించు ఆ క్షీరోద్భవయైన, సర్వసంపదలకు అధిష్ఠాత్రియైన అతల్లిని ఆరాధించి అన్ని సంపదలను సంపాదించుకుందాం.

నీ మనస్సు ఎటులున్నదో నీకే తెలియును. ఆ తెలసుకొనువాడు

ఎవడో ఆతనిని కూడ తెలిసికొనుము. -రమణమహర్షి

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిభృ పీఠాధిపతులు, ఇనమడుగు



ఆరవ స్కంధము
హంసగుహ్య స్తవము
(గత సంబంధ తరువాయి)



దక్షప్రజాపతి యెదుట ప్రత్యక్షమైన భగవంతుని దర్శించి ఈ విధముగా ప్రార్థించుచున్నాడు.

శ్రీమన్నారాయణుడు గరుత్మంతుని మీద ఆసీనుడై ఉన్నాడు. గరుడుని రెండు భుజములమీద చాచిన ఆ స్వామిపాదాలు మేరు పర్వతము చరియకు రెండు ప్రక్కలా ప్రకాశించే ఇంద్రనీలమణుల గణులవలె ఉన్నాయి. ఆయన అష్టబాహువులు అందంగా పైకి చాచిన అష్టదిగ్గజములు తొండములవలె ప్రకాశించుచున్నవి. ఎనిమిది చేతులలోనూ చక్రమూ, ధనుస్సు, పద్మమూ, శంఖమూ, ఖడ్గమూ, పాశమూ, డాలు, గదా, దండమూ విరాజిల్లుతున్నాయి. నల్లని దేహముతో సగుణునితో సాధుజనులను సంరక్షించు చల్లని చూపులతో బంగారు రంగు పట్టుపీతాంబరములతో మణిమయ కిరీటముతో నలుమూలలా కాంతులు విరజిమ్మే భూషణములతో మరక కుండలములతో పుండరీకాక్షుడు దక్షుని ముందు ప్రత్యక్షమైనాడు.

కం॥ సర్వేశుండు సర్వాత్ముండు సర్వగతుండు డమ్యతుండు సర్వమయుండై

సర్వంబు చేరి గొలువంగ సర్వదుండై దక్షునకుఁ బ్రసన్నుం డయ్యెన్ ॥

సర్వేశ్వరుడు సర్వాత్ముడు సర్వాంతర్యామీ సర్వమయుడూ అయిన శ్రీమహావిష్ణువు సమస్త పరివార సమేతుడై దక్షప్రజాపతి దయతో దర్శన మిచ్చాడు.

ఈ విధముగా సాక్షాత్కరించిన సర్వేశ్వరుని దివ్యరూపము సర్వదిక్కులను వెలిగిస్తూ మహాశృర్యమును కలిగించినది. అలా ప్రకాశించే ఆ దేవదేవుని, తేజోమయమూర్తిని వీక్షించి దక్షుని హృదయములో భయమూ, ఆనందమూ, ఆశ్చర్యమూ ముప్పిరి గొన్నాయి. ఎలాగో ఆ తన్మయత్వములో నుండి తేరుకొని తొట్రుపాటుతో దక్షుడు స్వామికి సాష్టాంగ దండప్రణామము

చేసినాడు. చేతులు కైమోడ్చి నిలబడినాడు. సెలయేళ్ళు కలయికతో దరులొసగి పొంగి మిన్నంటి సముద్రమును దరిసిన మహానదీ ప్రవాహమువలె దక్షప్రజాపతి పులకించిన దేహముతో భగవంతుని ముందు నిలిచినాడు. ఆయన పరవశించిన తన హృదయమును ఎలాగో స్వాధీనము గావించుకొని పొంగిపొరలే ఆనందముతో ఆ పరమేశ్వరునితో ఏదేదో పలుకవలె నని అనుకున్నాడు. పరమ మంగళదాయకములైన ఆయన పవిత్రనామములను ఉచ్చరించుచున్నాడు. పరమ పవిత్రములైన ఆయన లీలలను అభివర్ణించాలని అనుకున్నాడు. విబుధులకు సంతోషమును కలిగించే ఆయన పరాక్రమమును ప్రస్తుతించాలని భావించాడు. ఆ విధముగా తన మనస్సులోని కోరికలను వెల్లడించాలని ఉవ్విళ్ళూరాడు కాని ఏమీ చేయలేక పోయాడు. ఆ ప్రకారముగా మైమరచి నోట మాటరాక మౌనముగా ఉన్న ఆ ప్రజాపతిని చూచి సర్వజ్ఞుడూ సర్వప్రాణి హృదయాంతర్యామీ అయిన ఆ స్వామి ఆతని అభిప్రాయమును గ్రహించి అర్తజన పరిపోషణములైన మాటలతో ఇలా అన్నాడు.

క॥ మెచ్చితి ప్రాచేతస! తప మిచ్చట ఫలసిద్ధిమయ్యో నిట్లతిభక్తిన్ ।

హెచ్చగు మద్వరవిభవము, నచ్చుపడం బొంద నెవ్వఁ డర్హుఁడు? జగతిన్ ॥ 222

ఓ దక్షప్రజాపతి! నిన్ను మెచ్చుకొనుచున్నాను. నీ తపస్సు ఫలించినది. ఈ విధముగా అచంచలమైన భక్తితో నన్ను సేవించి నా మంచి వైభవోపేతమైన వరములను అందుకొనడానికి నీ కంటే అర్హుడైనవాడు ఈ జగత్తునందు మరియెవ్వడున్నాడు?

ఆ॥ తపము చాలు నింకదగ భూతతికి వి భూతు లొనరుఁ గాక పొందుపడఁగ ।

నిదియ సుమ్ము మాకు నిచ్చలోఁ గలకోర్కిఁ పాపఁగ నీడు వలనఁ బొందుపడియె ॥

ఇక నీ తపస్సు చాలించు! సకల ప్రాణికోటికి సమస్త శుభములూ చక్కగా సమకూరుగాక! నీవు సృష్టిచేయాలనే కోరికతో నన్ను గూర్చి తపస్సు చేశావు. నా మనస్సులోని సంకల్పముకూడా ఇదే. నా సంకల్పము ఈ విధముగా నెరవేరినది.

ప్రజాపతీ! విను. బ్రహ్మదేవుడు, పరమశివుడు, ప్రజాపతులు, మనువులు, ఇంద్రులు మొదలైన సమస్తభూతజాలములు నా మహాశక్తివలననే జన్మించినారు. ఇంద్రియ నిగ్రహము, నియమము సంధ్యావందనము మొదలైనవానితో కూడిన తపస్సే నా హృదయము. అంగోపాంగ సహితమైన ధ్యానరూపమైన విద్యయే నా దేహము. ధ్యానము మొదలైన విషయములలో ప్రవర్తించే భావనాది క్రియయే నా ఆకారము. యజ్ఞములే నా అవయవములు. ధర్మమే నా ఆత్మ. దేవతలే నా ప్రాణములు. వేదమే నా స్వరూపము.

ఈ జగత్తు ఉద్భవించడానికి పూర్వము నేను ఒక్కడినే ఉన్నాను. వెలుపలగానీ, లోపలగానీ

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

వేరొక పదార్థము లేదు. అప్పుడు ఈ సమస్త విశ్వమూ సుషుప్తి అవస్థలో ఉండగా నే నొక్కడనే సంజ్ఞామాత్రముగా అవ్యక్తముగా ఉండి ఉన్నాను. నేను అనంతుడనే. అనంతగుణములతో కూడిన నా మాయవలన గుణశరీరమైన ఈ బ్రహ్మాండమును అయోనిజుడైన బ్రహ్మను సృజించాను. నా తేజస్సుతో నిండిన ఆ చతుర్ముఖ బ్రహ్మ సృష్టికార్యమును చేపట్టికూడా తనను కృతార్థుడైనవానినిగ భావింపలేదు. అసమర్థతతో ఈ సృష్టి తన వల్లకాదని భావించినాడు. అప్పుడు తపస్సు చేయమని బ్రహ్మదేవుని నేను ప్రబోధించినాను. చతుర్ముఖుడు నా చేత ప్రబోధితుడై ఘోరమైన తపస్సు ఆచరించి మొట్టమొదటిసారిగా సృష్టి కర్తలైన మిమ్ములను ప్రజాపతులను సృష్టించినాడు.

దక్షప్రజాపతీ! ఇప్పుడు పంచజన ప్రజాపతి పుత్రిక అయిన “అసిక్ని” అనే పేరుగల ఈ కన్యను నీకు ఇస్తున్నాను. నీవు ఈమెను భార్యగా పరిగ్రహించుము. ఈమెయందు దాంపత్య ధర్మముతో ప్రవర్తించి విస్తారముగా ప్రజలను సృజించుము. ఆ తరువాత ప్రజలందరూ నా మాయచే మోహితులై దాంపత్యధర్మమును అవలంబించి ప్రజాభివృద్ధి కావించి నన్ను సేవించగలరు.

ఈ ప్రకారముగా దక్షప్రజాపతిని ఉద్దేశించి పలికినవాడై శ్రీమన్నారాయణుడు కలలో కన్పించిన పదార్థములాగా అంతర్ధాన మైనాడు. అనంతరము దక్షప్రజాపతి విష్ణుదేవుని మాయచేత విమోహితుడై పంచజనుని పుత్రి అయిన “అసిక్ని” అనే పత్నియందు “హర్యశ్వలు” అను పేరుగల పదివేలమంది కుమారులను కన్నాడు. ధర్మస్వభావులైన ఆ దక్షుని కుమారులు పదివేలమంది తమ తండ్రిగారి ఆజ్ఞానుసారముగా ప్రజలను సృజించే నిమిత్తము తపస్సు చేయాలని నిశ్చయించుకున్నారు. ఆ హర్యశ్వలు పశ్చిమదిశగా ప్రయాణము సాగించినారు. అక్కడ సింధునది సముద్రములో సంగమించే ప్రదేశములో “నారాయణ సరస్సు” అనే తీర్థమును దర్శించినవారు సమస్తపాపములనుండి విముక్తులై నిర్మల హృదయులౌతారు. అటువంటి పవిత్ర తీర్థములో ఆ హర్యశ్వలు స్నానము చేశారు. పరిశుద్ధమైన మనస్సులు కలవారై ప్రజాసర్గము నిమిత్తము పరమాత్మును ఉద్దేశించి భయంకరమైన తపస్సును ఆరంభించినారు. ఇలా ఉండగా నారదుడు ఒకనాడు వారి వద్దకు వచ్చి వారితో ఇలా ముచ్చటించినాడు.

నాయనలారా! మీరు మిక్కిలి మూఢులుగా కన్పించుచున్నారు. మీ భవిష్యత్తును విచారించుకొన లేకున్నారు. మీరు పసిబిడ్డలు. ఈ భూమి పరిమాణము ఎంతో తెలియనివారు. ఇక జీవులను ఏ విధముగా సృజింపగలరు? సర్వాంతర్యామియైన ఆత్మస్వరూపుడు పురుషుడు ఒకడు ఉన్నాడు. స్త్రీరూపిణియై అనేక రూపములు ధరించిన ప్రకృతి ఒకటున్నది. మాయలమారి అయిన ఆ ప్రకృతి పురుషుణ్ణి లోబరచుకుంటుంది. ప్రకృతి పురుషుడుగా కలిసి సంసార

ఈ పేజీ స్థల దాతలు : “ఓర్వనకు మించిన తపస్సు లేదు.”

శ్రీ||శే|| బట్టారం శేషయ్య శ్రీమతి వెంకటగుబ్బమ్మ గారి ష్ణాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

ప్రవాహమును అనుసరించి ఒక హంస విహరిస్తూ ఉంటుంది. ఆ హంసకు ఇరవై అయిదు మహిమలు ఉన్నాయి. అయినప్పటికీ ఆ హంస సరియైన మార్గము కానరాక వజ్రకాంతులతో మెరుస్తున్న జల ప్రవాహము గోతిచుట్టూ తిరుగుతుంటుంది. ఆ గోతిలో పడితే మళ్ళీ బయట పడడమంటూ లేదు.

హరిదశ్వులారా! వినండి. ఈ సంగతులను గుర్తించండి. ఇందుకు తగ్గట్టుగా ప్రవర్తించండి. ఈ సృష్టి రహస్యమును ఏ మాత్రమూ తెలుసుకోకుండా కేవలము మీ తండ్రిగారి ఆజ్ఞలను కొనసాగించడానికి పూనుకొన్నారు. అటువంటి మిమ్ములను ఏమనాలి?

ఈ విధముగా నారదమహర్షి హెచ్చరించాడు. హర్యశ్వులు నారదుని ప్రబోధవాక్యములు ఆలకించి తమ బుద్ధితో విమర్శించుకొని తమలో తాము ఇలా తర్కించుకొన్నారు.

ముందు క్షేత్రజ్ఞుడు అంటే ఎవరో మనము సూక్ష్మబుద్ధితో తెలిసికోవాలి. తర్వాత అజ్ఞానబంధన రూపమైన లింగదేహమంటే ఏమిటో గ్రహించాలి. ఆత్మ దేహము ఈ రెండింటి స్వరూపమును తెలిసికోకుండా కేవలము నిరుపయోగములైన కర్మలు ఆచరించినంతమాత్రమును మోక్షము ప్రాప్తింపదు.

ఈ సమస్త లోకములకూ మూలకారణమైన భగవంతుడు ఒకడు ఉన్నాడు. ఆయన సర్వేశ్వరుడు. పుట్టుక లేనివాడు. ఆత్మాశ్రయుడు. పురుషోత్తముడు. అటువంటి అంతర్యామి అయిన స్వామిని దర్శింపలేనిచో బ్రహ్మదేవునికైనా మోక్షము లభింపదు.

ఈ లోకములో జీవుడు సంసారమనే పాతాళకూపములో కూరుకొని పోయి గిలగిలలాడుతున్నాడు. ఈ సంసారబంధమునుండి బయట పడకుండా అతడు పరబ్రహ్మస్వరూపమును ఎలా గుర్తించ గలుగును? కర్మలు ఆచరించడము వలన స్వర్గఫలములు ప్రాప్తించును కాని కైవల్యము చేకూరదు.

జీవునికి దేవునియందు ఆసక్తి ఉండడము ఎంతో అవసరము. భగవన్నిష్ఠ లేకుండా ఎన్నెన్నో దుష్కర్మలు చేసుకుంటూ పోయేవానికి ఏమీ ఉపయోగము ఉండదు. మానవుని బుద్ధి ఎంతో చంచలమైనది. అది చెడుగుణముల వ్యామోహమునకు లొంగిపోయి రంగులు పులుముకొని వింత వింత వేషాలు వేస్తూ ఉంటుంది. అటువంటి దుర్గుణాల వలయములో చిక్కుకొని దిక్కుతోచని వానికి మోక్షము అందనే అందదు.

లేని అవకాశము కల్పించుకొని మానవుడు ఎడతెరపి లేకుండా సంతతిని సృష్టిస్తూ ఆ ప్రవాహములో పడి కొట్టుకు పోతుంటాడు. అల్లంతదూరములో గట్టు కనిపిస్తున్నా దానిని అందుకోలేదు. మాయవలన అతిశయించిన ప్రవాహవేగమును తట్టుకోలేక కిందా మీదా పడుతుంటాడు. అహంకారము అతణ్ణి వివశుణ్ణి చేసి జ్ఞానమార్గమునకు దూరము చేస్తుంది. బలవంతముగా వానిచేత దుష్కర్మలు చేయిస్తుంది. ఈ ప్రకారముగా పుట్టుక, చావు, రోగం అనే దురవస్థలలో మునిగి తేలుతూ జీవుడు బంధాలలో నుండి బయటపడి సకల సౌఖ్యములకూ ఆకరమూ పరమసుందరమూ ఐన మోక్షమార్గమును ఎలా అందుకోగలడు?

సుభాషిత రత్నమాల

-శ్రీ శ్రీహరితీర్థస్వాములవారు

165. ఆత్మవత్ సతతం పశ్యేదపి కీటపిపీలికమ్ ।

ఆత్మనః ప్రతికూలాని పరేషాం న సమాచరేత్ ॥

కీటకములు పిపీలికములతో కూడిన ఈ సమస్త ప్రపంచమునంతటిని తనవలెనే ఎల్లప్పుడు చూడవలయును. తనకు ఏది అప్రియమైనదిగా ప్రతికూలముగా ఉండునో దానిని ఇతరుల విషయమునందు ఆచరింపకూడదు. తనమనస్సుకు ఏది ఇష్టముగా ఉండదో దానిని ఎప్పుడునూ ఎదుటివారిని గూర్చి చేయకూడదు.

166. ఆత్మనః ప్రతికూలాని పరేభ్యో యది నేచ్ఛసి ।

పరేషాం ప్రతికూలేభ్యో నివర్తయ తతో మనః ॥

తనకు ఏది ప్రతికూలములుగ ఉండునో వానిని ఇతరుల విషయములో చేయుటకు ఇచ్చగింప కూడదు. పరులకు ప్రతికూలములుగ ఉన్నవానిని మనఃపూర్వకముగా తొలగింపవలయును.

167. యథైవాత్మా పరస్తద్వత్ ద్రష్టవ్యః సుఖమిచ్ఛతా ।

సుఖదుఃఖాని తుల్యాని యథాత్మని తథా పరే ॥

ఎల్లప్పుడూ సుఖమును ఆకాంక్షించువారు తనకు వలెనే ఇతరులను కూడా చూడవలయును. సుఖదుఃఖములు తనకు ఎలాగునూ ఉండునో అలాగుననే ఇతరులకు కూడా ఉండునని తలపోసి ఎన్నడునూ పరులకు హానిని కలుగజేయుకార్యములను చేయరాదు.

168. సుఖం వా యది వా దుఃఖం యత్కించిత్ క్రియతే పరే ।

తతః తస్మి వునః పశ్చాత్ సర్వమాత్మని జాయతే ॥

సుఖముగాని దుఃఖముగాని ఏ కొద్దిగయైనను ఇతరుల విషయమునందు చేయబడినది మరల తనకు తిరిగి వచ్చును. కావున ఎప్పుడును ఎక్కడను ప్రతికూలమైన కార్యములను కాని, ప్రతికూలమైన భావములను కాని, ప్రతికూలమైన మాటలను కాని ప్రతికూలమైన ప్రవర్తనలను కాని కలిగియుండరాదు. ఎందుకంటే అవి మరల తిరిగి మనకే సంభవించును. ఒక బంతిని గోడకు ఎంత వేగముగ కొట్టుదుమో అంతే వేగముగ అది తిరిగి మనవైపునకు వచ్చును. ఈ కర్మములు కూడా అటులనే తిరిగి మనకు తగులును. కావున అప్రియమైన మాటలు కాని అప్రియమైన చేష్టలు కాని అప్రియమైన భావములు కాని పనికిరాదు.

ఈ పేజీ స్థల దాతలు : “సంపదలు స్మృష్ణము లాంచీవి”

శ్రీ||శే|| ఒంగోలు సంధ్యారాణిగాల జ్ఞాపకార్థం శ్రీసుబ్రహ్మణ్యంగారు, నెల్లూరు

సూక్తి సుధాకరము

-శ్రీ శ్రీహరితీర్థస్వాములవారు

వదనం ప్రసాదనదనం సదయం హృదయం సుధాముచో వాచః ।

కరణం పరోపకరణం యేషాం కేషాం న తే వంద్యాః ॥

ముఖము ప్రసన్నమైన చిరునవ్వుతో కూడినదిగను, హృదయము దయతో కూడినదిగను, వాక్కు అమృతముతో సమానమైనదిగను మనము చేయు పనులు ఇతరులకు ఉపయోగకరమైనవిగను ఎవరివి ఉండునో వారు ఈ లోకమునందు వందనీయులు.

చాలా చక్కని శ్లోకము చెప్పబడుచున్నది. ఈ శ్లోకమునందు నాలుగు విషయములు చెప్పబడుచున్నవి. అల్పాక్షరములతో అనల్పమైన అర్థమును కలిగియున్నది ఈ సూక్తి.

కొందరిని చూడగనే మనస్సు కకా వికలమగును. వారి ముఖము చిల్లించుకొని ఎంతో విషాదముగనో, దుఃఖముగనో, కోపముగనో, ఉరిమిచూచుచున్నట్లుగనో, భయపెట్టుచున్నట్లుగనో వికారముగనో ఉండును. చూచువారి మనస్సును భయభ్రాంతులకు గుఱిచేయును. అలా కాక ప్రశాంతముగ ప్రసన్నముగ అనుగ్రహదృష్టితో ఉండవలయును. వారిని చూడగనే ఎదుటివారి హృదయమునందు ప్రసన్నత చేకూరవలయును. మన ముఖము ఎంతో నిర్మలముగ నిశ్చలముగ నిర్వికారముగ ప్రసన్నముగ ప్రశాంతముగ ఉండినచో ఎదుటివారికి కూడ ఆనందము చేకూరును.

కొందఱి హృదయము క్రూరముగ ఉండును. వారిలో దయ అనునది మచ్చుకైనా కనిపించదు. వారి హృదయము కత్తికంటే పదునుగా యుండి ఇతరుల హృదయములను చీల్చును. అలా ఉండరాదు. కోమలముగ, మృదువుగ, ఆప్యాయతతో, దయతో కరుణతో కనికరముతో నిండియుండవలయును. దానివలన ఎదుటివారిని సంతోషపెట్టగలుగుతురున్నారు. వారి హృదయము ఎలా ఉన్నదో వారి ముఖమును వీక్షించినంత మాత్రమున ఎదుటివారు గ్రహింపగలుగుతున్నారు.

3వది మాట. సత్యముగ ఉండవలయును. ప్రియముగ ఉండవలయును. పొగడ్డలతో బోల్తా కొట్టించేవిధముగ ఉండరాదు. పరుషముగా ఉండరాదు. కర్ణకఠోరముగ ఉండరాదు. మాట మాటాడితే ఇతరులమనస్సులయందు ఉద్వేగము కలుగరాదు. ఏ వికారమునకు లోనుగాని విధముగ మాటాడవలయును. మృదువుగ ఉండవలయును. ప్రశాంతతను చేకూరునట్లుగ ప్రసన్నత కలుగునట్లుగ ఉండవలయును.

మన పని ఇతరులకు ఉపయోగకరమైనదిగ ఉండవలయును. మన పనులవలన ఇతరులకు హాని కలుగరాదు. ఇతరులకు మేలు మరియు ఉపకారము కలుగునట్లు ఉండవలయును. ప్రతి చిన్న పని కూడ పరోపకారార్థమే ఉండవలయును. ఇలా వుండువారు లోకమునందు వందనీయులు. దర్శనీయులు. పూజనీయులు. గౌరవింపదగినవారు. ఆదరణీయులు.

పాణి మంత్రము

నమస్తే అస్తు భగవన్విశ్వేశ్వరాయ మహాదేవాయ త్ర్యంబకాయ త్రిపురాంతకాయ త్రికాగ్నికాలాయ
కాలాగ్ని రుద్రాయ నీలకంఠాయ మృత్యుంజయాయ సర్వేశ్వరాయ శ్రీమన్నహా దేవాయ నమః ॥

ఓం నిధనపతయే నమః	ఓం నిధనపతాంతికాయ నమః
ఓం ఊర్ధ్వాయ నమః	ఓం ఊర్ధ్వలింగాయ నమః
ఓం హిరణ్యాయ నమః	ఓం హిరణ్య లింగాయనమః
ఓం సువర్ణాయ నమః	ఓం సువర్ణలింగాయ నమః
ఓం దివ్యాయ నమః	ఓం దివ్యలింగాయ నమః
ఓం భవాయ నమః	ఓం భవలింగాయ నమః
ఓం శర్వాయ నమః	ఓం శర్వలింగాయ నమః
ఓం శివాయ నమః	ఓం శివలింగాయ నమః
ఓం జ్వలాయ నమః	ఓం జ్వల లింగాయ నమః
ఓం ఆత్మాయ నమః	ఓం ఆత్మలింగాయ నమః
ఓం పరమాయ నమః	ఓం పరమ లింగాయ నమః

ఓం ఏతత్సేమస్య సూర్యస్య సర్వలింగగ్గ్ స్థాపయతి పాణిమంత్రం పవిత్రమ్ ॥

కర్పూర గౌరం కరుణావతారం సంసారతారం భుజగేంద్రహారమ్ ।
సదావసంతం హృదయారవిందే భవం భవానీ సహితం నమామి ॥

మృత్యుంజయాయ రుద్రాయ నీలకంఠాయ శంభవే ।
అమృతేశాయ శర్వాయ మహాదేవాయ తే నమః ॥

ఆత్మా త్వం గిరిజామతిః సహచరాః ప్రాణాః శరీరం గృహం
పూజా తే విషయోప భోగరచనా నిద్రాసమాధి స్థితిః ।
సంచారః పదయో ప్రదక్షిణ విధిః స్తోత్రాణి సర్వా గిరో
యద్వత్ కర్మ కరోమి తత్తదఖిలం శంభో! తవారాధనమ్ ॥

దారిద్ర్యము దరి చేరకుండా ఐశ్వర్యవంతు డగుటకు ఈ మంత్రములను చెప్పుతూ ప్రతినిత్యము
పరమశివునికి పాలతో గాని నీటితో గాని అభిషేకము చేయవలయును.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

5. మధురాకాండము

16. దేవకీ వసుదేవ కలశము

38. ఆదేశానువర్తన కమండలువు

137. అఘాసుర సంహార చమసము

అఘుఁ డనువాఁడు పూతనకు, బకునకు సోదరుఁడు కంసానుచరుఁడు. బకుఁడు వధింపఁబడినంతనే కంసుఁడు అఘాసురుని పిలిచి, “రామకృష్ణులను వధించి సోదరీసోదరుల యొక్క పగను తీర్చుకొనుము. నీవు అమోఘబలుండవు పొమ్ము” అని ఆదేశించెను. వాఁడు కంసుని యాదేశమున భ్రాతృహననము వలని క్రోధమున రామకృష్ణులను సానుచరముగ సంహరింపవలె నని, బాలురు నశించినచో ఆ దుఃఖముతో గోకులమున అందఱు నశింతురని నిశ్చయించుకొని పెద్ద కొండచిలువగా మాఱి ప్రజమునకు వచ్చి గోపబాలకులు వనమునకు పోవు మార్గము నావరించి యుండెను.

గోప బాలకులు వానిని చూచి “బకుని సంహరించిన కృష్ణుఁడు మనకు అండగా నుండఁగా మనకేమి భయము! పోదము రండు” అని ముందుకు పోవఁజొచ్చిరి. “వలదు పోవలదు” అని కృష్ణుఁడు అఱచుచుండఁగనే వారిని గోవులతో కూడ ఆ కొండచిలువ నోటిలోనికి లాగికొనెను. వారిని రక్షింపఁగోరి కృష్ణుఁడు కూడ దాని నోటియందు ప్రవేశించి శరీరమును పెంచి ఆ కొండచిలువను చీల్చివైచెను. మృత్యుముఖమునుండి వెల్పడిన కృష్ణాదులకు అప్పురోదేవగణములు గోపీగోపకులును మహోత్సవమును గావించిరి. ఎండిపోయిన తరువాత ఆ కొండచిలువయొక్క శరీరమును గోపబాలకులు చాలకాలము అటలకొఱకు గుహను వలె ఉపయోగించుకొనిరి.

138. చతుర్ముఖ గర్వాపహార చమసము

శ్రీకృష్ణుని కౌమారమున జరిగిన యఘాసురవధమును, తమ మోక్షణమును, ఆ రాక్షసుని ముక్తిని గోపబాలకులు పొగండమున జరిగినట్లుగా ప్రజమున చెప్పి రని శుకమహర్షి యనెను. అయిదేండ్లవఱకు కౌమారము, పదియేండ్లవఱకు పొగండము, పదునైదు సంవత్సరములవఱకు

కైశోరము, తరువాత యౌవన మని పరిగణింపబడును. కౌమారమున తుది సంవత్సరమున అనగా అయిదవ యేట జరిగిన యఘాసుర సంహారమును పౌగండమున మొదటి వత్సరమున జరిగినట్లుగా అనుగా ఒక సంవత్సరము తరువాత జరిగినట్లుగా తలంచినమాట. ఆ బాలకులు ఆ విధముగా ఎట్లు తలంచి రని పరీక్షిత్తు ప్రశ్నించెను.

శ్లో॥ ఏత త్కౌమారకం కర్మ హరే రాత్మాహి మోక్షణమ్ ।

మృత్యుః పౌగండకే బాలా దృష్ట్యో చుర్విస్మితా వ్రజే ॥ 37

శ్రీధరీయము : అన్య చ్చాతి విచిత్రం వృత్త మిత్యాహ - ఏతదితి ।

శ్లో॥ కౌమారం పంచమాబ్దాంతం పౌగండం దశమావధి ।

కైశోర మాపంచదశా ద్యౌవనం తు తతః పరమ్ ॥

హర్షే కౌమారకం పంచమాబ్దకృతం కర్మ తథైవ దృష్ట్వా । పౌగండకే షష్ఠే అబ్దే । బాలా అద్యైవ తద్వృత్త మిత్యాచుః । కిం తత్కర్మ? మృత్యో స్సకాశా దాత్మనాం. అహే శ్చ మోక్షణం, ఆత్మనాం ప్రసిద్ధాత్ మృత్యోః, అహేస్తు సంసారలక్షణాత్ । అఘాసురస్య జ్యోతిష్ట శ్రీకృష్ణప్రవేశ మపి తదా దృష్టం కథితవంతః ఇత్యర్థః ॥

శుకమహర్షి ఇట్లు చెప్పెను. అఘాసురుడు చీల్చబడినప్పుడు వాని శరీరమునుండి అద్భుతమైన యొక మహాజ్యోతి దశదిశలను ప్రకాశింపజేయుచు ఆకాశమున కెగసి మరల తిరిగి వచ్చి శ్రీకృష్ణనియందే ప్రవేశించెను. ఎవనియొక్క ప్రతిబింబమే మనస్సునందు నిలిచినచో భక్తులకు ముక్తి నొసంగుచున్నదో అట్టి దేవదేవునే సాక్షాత్తుగా మ్రింగిన వానికి సకలాఘములు నశించి ముక్తి కలుగుటలో ఆశ్చర్య మేమున్నది? ఈ యద్భుతమునకు అస్సరసల నృత్యములు, గంధర్వుల గానములు, మహర్షుల స్తవములు, దేవగణముల జయనినాదములు దిక్కుల పిక్కటిల్లెను. తన సమీపముననే ప్రబలుచున్న యా జయఘోషములను విని విధాత భువికి దిగివచ్చి యఘాసుర సంహారమును చూచి విస్మితుడయ్యెను.

అజగరముఖమునుండి వత్సములను బాలురను శ్రీకృష్ణుడు వెలుపలికి తెచ్చి ఒక సరస్సు నొద్దకు తీసికొనిపోయెను. అచ్చట వారు దూడలను కడిగి తాము కూడ స్నానమొనర్చి, “కృష్ణా! ప్రొద్దెక్కినది దూడలు మేత మేసి నీరు ద్రావంగలవు. ఆకలి యగుచున్నది మన మింక భుజింతము” అనిరి. పిదప వారు కృష్ణుడు కేంద్రమందుండు దుడ్డుగా తాము తామర పుష్పము నందలి రేకులవలె ఆయన చుట్టును కూర్చుండి తమ చిక్కములను విప్పుకొని చల్దియన్నమును భుజింపజొచ్చిరి.

ఇట్లు వారు తన్మయత్వముతో శ్రీకృష్ణుని వంకర జూచుచు తినుచుండగా దూడలు అదవిలోనికి గడ్డిని మేయుచు దూరముగా పోయెను. అవి దృష్టికి దూరమైనంతనే బాలకులు భయపడ

జొచ్చిరి. “నేనిప్పుడే దూడలను మరలించుకొని వత్తును. మీరు నిర్భయముగా భుజించుచుండుడు” అని వారి కభయ మొసంగి కృష్ణుడు వత్సముల జాడనుబట్టి అడవిలోనికి పోయి వెదుకకజొచ్చెను. అవి ఎచ్చటను ఆయనకు కన్పింపలేదు. ఆయన మరలి సరస్సు నొద్దకు రాగా అక్కడ గోపబాలురు కన్పింపలేదు. కృష్ణుని మహిమను పరీక్షింపఁగోరి చతుర్ముఖుడు వత్సములను, బాలురను ఒకచోట దానిచెను.

శ్రీకృష్ణుడే విస్మితుడై అదియంతయు చతుర్ముఖుని చేష్టిత మని గ్రహించి వెంటనే “వత్సములను మరలించు” డని తానే చెప్పుచు కృష్ణుడుగా, వత్సములను మరలించుచు తానే బాలురుగా, మరలింపఁబడుచు తానే వత్సములుగా ఆ దేవదేవుడు వర్తింపఁజొచ్చెను. అట్లు సృష్టింపఁబడిన బాలురు, వత్సములు, వెనుకటి బాలురు వత్సములు ఎట్లు వర్తించెనో అట్లే వర్తింపఁ జొచ్చెను. గోపికలకు పుత్రులయందు, గోవులకు వత్సములయందు ప్రీతి ఇతోధికముగ ఉదయించుచుండెను.

ఇట్లు జరుగుచుండగా ఇంక అయిదారుదినములకు సంవత్సరము పూర్తి కాఁబోవుచుండగా ఒకనాడు రాముడు వత్సములను మేవుచు వనములో ప్రవేశించెను. అవి పచ్చి గడ్డిని మేయుచు పోయి పోయి గోవర్ధన శైలము నొద్దకు జేరెను. అచ్చట శిఖరమునందు మేయుచున్న గోవులు తమ వత్సములను చూచి అనివార్యమైన యనురాగముతో తోకలను ముఖములను పైకెత్తుకొని హుంభారవములు చేయుచు దుర్గమమైన మార్గమున దుముకుచు క్రిందికి పరువెత్తి వచ్చి ఎంతో ఆప్యాయముగా దూడలను నాకుచు పాలీయఁజొచ్చెను. గోపకులు వాని నాపుటకు ఎంతో ప్రయత్నించియు సాధ్యము కాక సిగ్గుపడిరి. పాలు త్రావుటను మానిన బిడ్డలయందు కూడ గోపికలు, వత్సములయందు గోవులును అమితప్రీతిని చూపుచుండుట రామునకు ఆశ్చర్యమును కలిగించుచుండెను. ఆయన, ఇది యేమి అద్భుతము! ఇది మానవుల ఇంద్రజాలమా! దేవమాయయా! లేక ఆసురమా! ఇది వైష్ణవమాయయే అయియుండవలె! ఇతర మాయ లేవియు నాకు భ్రాంతిని కలిగింపఁజాలవు” అని తలంచుచు యోగదృష్టితో చూడగా ఆయనకు బాలురయందు, వత్సములయందును వైకుంఠుడే కన్పించెను. అప్పుడాయన ఏకాంతమున శ్రీకృష్ణుని జూచి, “ఇంతకు పూర్వము వత్సములు ఋషుల యంశములుగా, బాలకులు దేవతల యంశములుగా భిన్నముగా గోచరించు చుండిరి కాని ఇటీవల వత్సములయందు, బాలురయందును నీవే గోచరించు చున్నావు. ఇది యెట్లు జరిగినది? అని యడిగెను. శ్రీకృష్ణుడు జరిగిన దానిని చెప్పెను.

భూలోకమున సంవత్సరము జరుగఁగా చతుర్ముఖునకు ఒక్క తృటికాల మయ్యెను. తనచేత

దానిచి యుంచబడిన వత్సములు, బాలురు అచ్చటనే యుండగా, ప్రజమున వనమున వెనుకటివలెనే ఆ వత్సములే, ఆ బాలురే వర్తించుచుండుట విరించికి విస్మయమును కలిగించెను. సృష్టియంతయు తన యధీనమందుండగా ఈ వత్సములను, బాలురను ఎవరు సృష్టించిరో ఆయనకు తోచలేదు. దేవదేవుని వంచించబోయి ఆయనయే వంచితుండు డయ్యెను. పంకజగర్భుని మాయ జగన్నాథుని మాయ చేత సూర్యుని కాంతిలో మిణుగురు పురుగుయొక్క వెలుగువలె వ్యర్థమయ్యెను. సృష్టికర్త నను గర్వము ఆయనకు భగ్నమయ్యెను. వెంటనే ఆయనకు ఆ వత్సముల యందు, బాలురయందు చతుర్భుజుండు, శంఖచక్రగదాద్యాయుధుండు, పీత కౌశేయవాసుండు నైన పద్మనాభుడే ఏకరూపమున కన్పించెను. ఆ క్షణముననే పశ్చాత్తప్తడై బృందావనమునకు దిగివచ్చి చతుర్భుజములు చతుర్మూర్తులు కల బంగారు విగ్రహమువలె శ్రీకృష్ణుని చరణయుగమున సాష్టాంగముగ పెక్కు పర్యాయములు నమస్కరించుచు వ్రాలి లేచి ఆ దేవదేవుని అనేక విధముల స్తుతించి, మూడు పర్యాయములు ప్రదక్షిణము గావించి, తాను దానిచిన వత్సములను, బాలురను అప్పగించి, ఆయనచేత అనుజ్ఞ నొంది తన లోకమునకు పోయెను.

శ్రీకృష్ణుండు వెంటనే తనచే సృష్టింపబడిన వారిని ఉపసంహరించి, పూర్వ వత్సములపై బాలురపై నున్న బ్రహ్మమాయను తొలగించి వారిని వెనుకటి సరస్సుయొక్క సమీపమునకుండు దెచ్చి ఏమియు జరుగనట్లే, సంవత్సరము క్రిందట జరుగుచుండిన భోజనము అప్పుడు జరుగుచున్నట్లే పూర్తిచేసి వారితో కూడ ప్రజమునకు పోవుచు, అజగరమునుండి తమ్ము రక్షించిన విషయమును వారు అప్పుడే జరిగినట్లుగా ప్రస్తావించి తన్ను ప్రశంసించుచుండగా నవ్వుచు వినుచుండెను. వారు ప్రజమునకు పోయి ఏడాది క్రిందట జరిగిన యథాసుర వృత్తాంతమును ఆ దినమున జరిగినట్లే తమ వారితో చెప్పిరి. బ్రహ్మ గావించిన మాయ వలన వారికి సంవత్సరము తృటిగా నయ్యెను. అందువలన వారు శ్రీకృష్ణుని కౌమారమున జరిగిన వృత్తాంతమును పొగండమున జరిగినట్లుగా భావించిరి.

పూతనాడులవలె మరణించునప్పుడు స్వరూపమును పొందక బకుండు కొంగగా, అఘాసురుండు అజగరముగానే చచ్చుట గమనింపదగియున్నది. ఇది కామరూపత్వము కాదు. కామరూపము మరణించునప్పుడు నిలువదు. బకుండు అఘుండును కామరూపత్వమువంటి మఱియొక శక్తిచేత తమ శరీరములనే కొంగగా, అజగరముగా చేసికొని రని గ్రహింపవలసియున్నది. ఈ కారణము చేతనే అఘుని యజగరకళేబరము దొల్ల అయిన తరువాత బాలకులు కొండ గుహయందు వలె క్రీడింపగలిగిరి.

బ్రహ్మదేవుండు వత్సములను, బాలురను దానిచినప్పుడు శ్రీకృష్ణుండు డామాయను విఘటిత మొనర్చి వారిని తీసికొని రాకుండ ఆ రూపములను తానే ఏల వహించెను? ఆ మాయను

ఆయన విఘటిత మొనర్చియున్నచో చతుర్ముఖుడు దానికి మించిన కష్టమును మఱియొక దానిని కలిగించియుండును. స్పర్ధకలవాడు తాను ప్రయోగించిన యొక యస్త్రమో ఉపాయమో విఘటిత మైనప్పుడు అంతకన్నను మించిన మఱియొక దానిని ప్రయోగించుట సహజము. అందువలన కృష్ణుడు ఆ మాయ జోలికి పోలేదు. చిన్నపిల్లవాని చిలిపి చేష్టను వలె బ్రహ్మదేవుని స్పర్ధను మాయను శ్రీకృష్ణుడు లెక్కపెట్టక, ఏమియు జరుగనట్లే తానే అన్నిరూపములతో వర్తించుచు, వ్రజవాసులకు మఱియొక యాపద సంభవింపకుండ, చతుర్ముఖుని గర్వమును హరించెను.

42. పౌగండవిహార కమండలువు

139. ధేనుకాసుర భంజన చమనము

శ్రీకృష్ణునకు ఆఱవయేడు వచ్చినంతనే గోపబాలురు పశుపాలకులైరి. అప్పటివఱకును వారు వత్సపాలకులైన పెద్ద బాలుర వెంట కేవలము క్రీడకొఱకు వనములకు పోవుచుండి రన్నమాట. పౌగండవయస్సు రాగానే రామకృష్ణులు కూడ కొన్ని పశువులను తోలుకొనుచు పోవఁజొచ్చిరి. అప్పుడు కృష్ణుడు వేణుగాన మొనర్చుచు వనములందు విహరించుచుండెను. అప్పు డప్పుడు క్రీడాపరిశ్రాంతుడై బలదేవుడు గోపకుల యుత్సంగము లందు విశ్రమించినప్పుడు కృష్ణుడు అన్నకు పాద సంవాహనాదికములైన యుపచారములను చేయుచుండెను. అట్లే కృష్ణుడు విశ్రమించినప్పుడు గోపకులు భక్తితో ఆయనకు ఉపచారములు చేయుచుండిరి.

శ్లో॥ తతశ్చ పౌగండ వయ స్సమాశ్రితౌ బభూవతు స్తౌ పశుపాలసమ్మతౌ ।
గా శ్చారయంతౌ సఖిభి స్సమం పదైః బృందావనం పుణ్య మతీవ చక్రః ॥

శ్లో॥ క్వచిత్క్రీడా పరిశ్రాంతం గోపోత్సం గోపబర్హణమ్ ।
స్వయం విశ్రామయ త్యార్థం పాదసంవాహనాదిభిః ॥

శ్రీధరీయము : క్వచి దితి । ఆర్య మగ్రజమ్ । విశ్రామయతి విగత శ్రమం కరోతి ॥
శ్రీమద్భాగవతము - దశమస్కంధము - అధ్యాయము 15, శ్లో. 1, 14

ఆఱవయేటనే కృష్ణుడు అన్నకు పాదసంవాహనము చేయుచు తమ్ముని ధర్మమును లోకమునకు చూపుట గమనింపఁదగియున్నది.

ఒకనాడు శ్రీదాముడు, సుబలుడు స్తోకకృష్ణుడు మొదలగు వారు రామకృష్ణుల యొద్దకు వచ్చి, “ఇక్కడ దావుననే పెద్ద తాటివనమున్నది. అందులో పెద్ద పండ్లు పడియున్నవి పడుచున్నవి ఆ పండ్లయొక్క మధురమైన వాసన ఇక్కడికి ఎట్లు వచ్చుచున్నదో చూడుడు కాని గర్దభరూపుడైన

ధేనుకుండను మహాసురుడు గర్భభాకారులైన బంధువులతో కూడి దానిని ఆక్రమించి యున్నాడు వాడు నరమాంస భక్షకుడు అందువలన ఆ వనములోని పండ్లను ఇప్పటికి ఎవరును రుచి చూడలేదు. మాకు వానిని భక్షింపవలయునని ఎంతో కుతూహలముగా నున్నది. మీరువురు మహా పరాక్రమశాలులు, దుష్టదైత్య సంహారులు. మీరెట్లయినను మాకు ఆ పండ్ల నొసంగుండు పోవుదము రండు” అని ప్రేమతో ప్రార్థించిరి.

రామకృష్ణులు నవ్వుచు వారి వెంట ఆ వనమునకు పోయిరి. బలదేవుడు బాహువులతో తాలవృక్షములను పట్టి విడిచించెను. పెద్దధ్వనితో ఎన్నో పండ్లు రాలెను. ఆ ధ్వని విని ధేనుకుడు మహోగ్రుండై పరుగిడి వచ్చి ఓండ్రపెట్టుచు వెనుక కాళ్ళతో బలరాముని వక్షస్థలమున తన్ని వెనుకకు పోయి మరల వేగముతో వచ్చుచుండగా బలదేవుడువాని వెనుక కాళ్ళను పట్టుకొని గిరగిరం ద్రిప్పి తాటిచెట్టు పైకి వినెను. ఆ వేగమునకు తాటిచెట్టు ఒక దానిపై మఱియొకటి పడి ఎన్నో వృక్షములు కాలెను. కుప్పలుగా రాలిన పండ్లతో పాటు ధేనుకుడు కూడ కుప్పగా కాలెను. వానివెంట వచ్చిన గర్భభద్రైత్యులను రామకృష్ణులు అట్లే కాళ్ళతో పట్టుకొని చెట్లపైకి వినరి చంపిరి. పండ్ల కుప్పలతో, పడిన చెట్లతో కూలిన దైత్యశరీరములతో ఆ వనమంతయు క్షణములో మేఘచ్ఛన్నమైన యాకాశమువలె నయ్యెను. గోపబాలకులు నిర్భయముగా వచ్చి రామకృష్ణులను పొగడుచు ఆ పండ్లను యథేష్టముగా భక్షించిరి. గోపబాలురు తన్ను కీర్తించుచు పాటలు పాడుచు, అడుచు వెంట రాగా శ్రీకృష్ణుడు వేణుగాన మొనర్చుచు అన్నతో గోకులమునకు మహోత్సవముగా వచ్చెను. యశోదారోహిణులు పుత్రులను కౌగిలించుకొని ఆశీర్వాదించి శ్రమ తీరునట్లుగా ఒడలు తోమి స్నానపానభోజనాదికములతో లాలించిరి.

140. కాళీయ మర్దన చమనము

కొంతకాలమునకు వేసవి వచ్చెను. ఒకనాడు కృష్ణుడు డొక్కడే గోపకులతో బయలుదేరి వనమునకు వచ్చెను. గోవులను మేపుచు ఎండలో తిరిగి గోపబాలురు దప్పికతో యమునలో ఒక మడుగునకు పోయి నీరు త్రావిరి. ఆ జలము తీవ్ర విషమయ మగుటచే వారు వెంటనే నేలంగూలిరి. మూర్ఛితులై పడియున్న వారిని అమృతమును వర్షించుచున్న వీక్షణములతో బ్రతికించెను. వారు లేచి తాము మరల బ్రతికినందులకు సంతోషించుచు విస్మితులై ఒకరినొకరు చూచుకొనుచు అది కృష్ణుని యనుగ్రహమే యని తలంచిరి.

అందు కాళీయుండను సర్పరాజు చిరకాలముగా సప్తత్రకళత్రబాంధవముగా నివసించుచుండెను. ఆతని తీవ్ర విషప్రసారము వలన నీటి తుంపురుల చేతనే కాక గాలులచేత కూడ పశు పక్ష్యాదులు మరణించుచుండెను. ఆ మడుగును విషనిర్మూలము కావించి సర్వప్రాణులకు ఉపయుక్త మగునట్లు చేయుటకు నిశ్చయించి శ్రీకృష్ణుడు దాని యొడ్డున నున్న యొక పెద్ద కడిమి

చెట్టు యొక్క శిఖరమున కెక్కి అక్కడ నుండి యా మడుగులోనికి దూకి దానిని కలచివైచెను. కాళియుండు క్రుద్ధుడై పైకి వచ్చి కృష్ణుని మర్మములందు కాటువైచుచు తన శరీరముతో పడగలతో చుట్టి కప్పివైచెను. కృష్ణుండు కన్పింపక పోవుటచే గోపకులు, గోవులు, వృషభములు, వత్సములు మహాభయదుఃఖముతో ఆక్రందనము చేయఁజొచ్చిరి. అప్పుడు వ్రజమునందు ఉత్పాతములు బయలుదేరెను. రాముండు లేకుండ కృష్ణుండు ఒంటరిగా వనమునకు గోవులను కాచుటకు వచ్చె నని తెలిసికొని పల్లెలోని వారందఱును నందుని పురస్కరించుకొని మడుగు దగ్గఱకు పరువెత్తుకొని వచ్చిరి. భయకంపితులగుచున్న వారిని చూచి కృష్ణుని ప్రభావము నెఱింగిన బలరాముండు మందహాస మొనర్చుచు ఏమియు మాటాడలేదు. వారు మడుగులో పాముచే చుట్టుబడియున్న కృష్ణుని, ఒడ్డున ఆక్రందన మొనర్చుచున్న గోపకులను, గోవులను చూచి మూఁడు లోకములు శూన్యమైనట్లుగా పరమ దుఃఖమున విచేతనులైరి. వెంటనే తెప్పఱిల్లి నందాదులు మడుగులో దిగఁజోవుచుండఁగా బలరాముండు వారిని వారించెను.

అబాలస్త్రీవృద్ధముగా గోకులమంతయు దుఃఖాక్రాంత మగుట చూచి శ్రీకృష్ణుండు శరీరమును పెంచి కాళియుని బంధమును విదిలించి పైకి వచ్చెను. దేహమంతయు హానమగుటచే కాళియుండు కృష్ణుని పదలి పడగలు పైకెత్తుకొని రోజుచు నిలిచెను. కృష్ణుండు వాని కంఠమును పట్టుకొని గిరగిరఁద్రిప్పి హీనసత్త్వని గావించి వంచి వాని పడగలపై నిలిచి నర్తన మొనరింపఁ జొచ్చెను. ఆ దేవదేవుని యభిప్రాయము నెఱింగి గంధర్వ సిద్ధ చారణ వధువులు ఆ నర్తనమున కనుగుణముగా మృదంగాదులను వాయింపుచు గాన మొనరింపఁజొచ్చిరి. దేవగణములు పుష్పములను కురియింపఁగా మహర్షులు స్తుతింపఁజొచ్చిరి. కాళియుండేయే పడగను పైకెత్తెనో ఆయాపడగను కృష్ణుండు నర్తన ప్రకారముగనే మర్దించెను. చిత్రమైన యా తాండవనృత్యముచేత పడగలు భగ్గుము లగుచుండఁగా కాళియుని ముఖములనుండి నేత్రములనుండి విషము రక్తము ప్రవహింపఁజొచ్చెను. అప్పుడు దీనుడై కాళియుండు మనస్సునందు నారాయణుని శరణు నొందెను. అతని భార్యలు సపుత్ర బాంధవముగా పైకి వచ్చి కృష్ణునకు ప్రణమిల్లి పతిని రక్షింపు మని ప్రార్థించిరి.

వారి ప్రార్థనమును మన్నించి కృష్ణుండు వాని పడగలను వదిలెను. కాళియుండు తేరుకొని ఆయనను స్తుతించెను. శ్రీకృష్ణుండు వాని నిట్లాదేశించెను. “కాళియా! పుత్ర బంధు కళత్ర సహితముగా నీవీ మడుగునుండి సముద్రమునకు వెడలిపోమ్ము. నీవు గరుత్మంతుని భయమువలన రమణకద్వీపమునుండి ఇచ్చటికి వచ్చితివి. ఇంకనుండి మత్పదాంకితుండవైన నిన్ను గరుత్మంతుడు హింసింపఁడు. పోమ్ము. నేఁటినుండి ఈ వ్రాదము సకల జనసేవ్యమైన తీర్థ మగును.”

ఈ పేజీ స్థల దాతలు : శ్రీ||శే|| బుధారపు రాజేశ్వర్ గారి జ్ఞాపకార్థము
కుమారుడు విగాయక్ పరివారము ముంబయి

శ్రీమహాలక్ష్మ్యష్టకమ్

- నమస్తే ౨ స్తు మహామాయే శ్రీపీఠే సురపూజితే ।
శంఖచక్రగదాహస్తే మహాలక్ష్మీ నమో ౨ స్తు తే ॥ 1
- నమస్తే గరుడారూఢే డోలాసుర భయంకరి ।
సర్వపాపహరే దేవి మహాలక్ష్మీ నమో ౨ స్తు తే ॥ 2
- సర్వజ్ఞే సర్వవరదే సర్వదుష్టభయంకరి ।
సర్వదుఃఖహరే దేవి మహాలక్ష్మీ నమో ౨ స్తు తే ॥ 3
- సిద్ధిబుద్ధిప్రదే దేవి భుక్తిముక్తి ప్రదాయినీ ।
మంత్రమూర్తే సదా దేవి మహాలక్ష్మీ నమో ౨ స్తు తే ॥ 4
- అద్యంతరహితే దేవి ఆదిశక్తి మహేశ్వరి ।
యోగజ్ఞే యోగసంభూతే మహాలక్ష్మీ నమో ౨ స్తు తే ॥ 5
- స్థూలసూక్ష్మ మహారాద్రే మహాశక్తే మహోదరే ।
మహాపాపహరే దేవి మహాలక్ష్మీ నమో ౨ స్తు తే ॥ 6
- పద్మాసనస్థితే దేవి పరబ్రహ్మస్వరూపిణి ।
పరమేశ్వరి జగన్మాతః మహాలక్ష్మీ నమో ౨ స్తు తే ॥ 7
- శ్వేతాంబరధరే దేవి నానాలంకారభూషితే ।
జగత్స్థితే జగన్మాతః మహాలక్ష్మీ నమో ౨ స్తు తే ॥ 8
- మహాలక్ష్మ్యష్టకం స్తోత్రం యః పఠే ధృక్తిమాన్సరః ।
సర్వసిద్ధి మవాప్నోతి రాజ్యం ప్రాప్నోతి సర్వదా ॥ 9
- ఏకకాలే పఠేన్నిత్యం మహాపాప వినాశనమ్ ।
ద్వికాలే యః పఠేన్నిత్యం ధనధాన్యసమన్వితః ॥ 10
- త్రికాలం యః పఠేన్నిత్యం మహాశత్రువినాశనమ్ ।
మహాలక్ష్మీ ర్భవేన్నిత్యం ప్రసన్నవరదా శుభా ॥ 11

ఐశ్వర్యసిద్ధికి ఉదయము 6 గంటలకు, మధ్యాహ్నము 12 గంటలకు, సాయంకాలము 6 గంటలకు పఠింప వలయును.

వ్యావహారికాంధ్ర మహాభారతం

ఉద్యోగ పర్వము శ్రీ పురిపండా అష్టలస్వామి

మూడో ఆశ్వాసము

శ్రీకృష్ణ రాయబారము

బొందిలో ప్రాణమున్నంతవరకూ దుర్యోధనుడు రాజ్య మిస్తా డన్నమాట సర్వాబద్ధం. యుద్ధం తప్పదు. ఎన్నో యుద్ధ శకునాలు చూశాను నేను. నువ్వు చతురంగ బలాలు సంసిద్ధం చేస్తూనే వుండు. సైనికుల్లో ఉత్సాహం తగ్గనివ్వకు. నాయకుల్ని హెచ్చరిక చెయ్యి. నిర్విరామంగా సమరసన్నాహం సాగించు.

భీముడు : యుద్ధం యుద్ధం అని బెదిరించకు మమ్మల్ని. వెళ్ళు. దుర్యోధనుణ్ణి సత్యహరిశ్చంద్రుణ్ణి చేసుకురా ముందు. కొరకరాని కొయ్య. నీమాటకి మెత్తబడితే ఇక కావలిసిందేముంది! హోలాహలం అమృతమైనదన్నమాట! అభిమానం, గర్వం, కోపం, మూర్ఖం ఎందులో తక్కువ మహానుభావుడు! అతణ్ణి కాదన్నవాడూ వొక్కడు లేడక్కడ. “ఏమంటే ఏమొస్తుందో మనకెందుకీరాష్టు” అనేవాడే ప్రతీవాడున్నా. వెళ్ళు. అంధ దేశంలో అద్దాలవ్యాపారమవుతుంది నీ రాయబారం.

పులీ నందీ వారడ మా ఇద్దరిదీన్ని నాపేరంటేనే విషం వాడికి. నా నీడపడితే మండిపడతాడు. ఎక్కడ అడుగుపెడితే అక్కడ చంపాలని చూస్తాడు నన్ను. ఇలాంటి సుగుణాలమూటతో అరమరలేకండా బతకాలి నేను. అన్నగారూ, అర్జునుడూ కురువంశనాశనం కూడదంటున్నారుగా మరి! ఎలా తప్పుతుంది. కౌరవులూ పాండవులూ క్షీరసీరన్యాయంగా కలిసీ మెలిసీ వుంటూ వుంటే ఈ దుర్యోధనుడే ఇంతా చేశాడు. దుర్మార్గుడు వీడొక్కడే కులక్షయానికి కారణం. వీడి వొక్కడి మూలంగానే కౌరవకులం కదముట్టా నశిస్తుంది. తప్పదు. ఐతే శుభం పలకమంటే తుమ్మినట్టు, ఓం ప్రథమంలో మనమే ఎందుకనాలి! ప్రయత్నం పురుషలక్షణంకదా! మన ప్రయత్నం మనం చేద్దాం. అఘటనాఘటన సమర్థుడివి నువ్వు. నీ సర్వశక్తులూ వినియోగించి ఆ పీనిగని దారికి తీసుకురా. నువ్వన్నట్టు చస్తే కాని గర్వం, కపటం వొడలడు వాడు. మచ్చలేని ఈ భరతవంశం ఈ విధంగా కళంకిత మవుతుందని కూడా కానడు.

ఈ పేజీ స్థల దాతలు : శ్రీమామిడాల భూమయ్య భూమకృల జ్ఞాపకార్థము
కుమారుడు రాజలింగం కళావతి మరియు శివకుమార్, శివకళ్యాణ్, శివచరణ్, మెట్టపల్లి.

మాతండ్రిరాజ్యం మాకు న్యాయంగా రావలసింది. రాలేదు. పోనీ, ప్రాధేయపడ్డా పస్తుందేమో! కానియ్యండి. వాళ్ళకూ మాకూ పితామహుడు భీష్ముడు. ఆయనకూడా వినేట్లే దుర్యోధనుడితో చెప్పు. ‘నువ్వు మేమూ అన్నదమ్ములం. మనలో మనం కాట్లాడుకుంటే పైవాళ్ళు చప్పట్లు కొడతారు. ఇదేమంత మంచిపని! మీరూ మేమూ మనపెద్దలు చెప్పినట్టు వినకుండాం. మనరాజ్యం మనం పంచుకుండాం’ అని నామాటలుగా చెప్పు. మేమూ వాళ్ళూ కలిసివుంటేనే ప్రపంచానికి కళ్యాణం. నయానో, భయానో ఎలాగో సంధిమాత్రం కుదుర్చుకురా.

భీము డిలా అనగానే పకాల్న నవ్వాడు కృష్ణుడు. ఆరితేరిన విలుకాడు ఏవొక్క బాణమూ మొద్దుబారనివ్వడు. ఎల్లప్పుడూ పదును పెడుతూనే వుంటాడు. భీముడు మెత్తబడుతూన్నట్టు పసికట్టి, కొంచెం పురిపెడతామనే అనుకున్నాడు కృష్ణుడు.

కృష్ణుడు : ఎన్నడూ లేని వింతమాటలు విన్నాం. భీమసేనుడినోట. అగ్గిచల్లబడడం, మహాపర్వతం తేలికవడం, భీముడు మెత్తబడడం - చిత్రం! ఈయనగారే ఇలా వుంటే మిగిలిన అన్నదమ్ముల్ని అడగడ మెందుకు? అన్నదమ్ములు యుద్ధంలో ఆయాసపడతారనో, పెత్తండ్రి కొడుకుల్ని చంపడం మనస్కరించకనో, ఎంచేతనో ఈ మార్దవం!

యుద్ధమంటే ఆవేశం, శత్రువు ఎంత ఉద్ధండుడైతే అంత ఉద్రేకం. దుర్యోధనుడి ఆధిపత్యమంటే అసహ్యం. అన్నగారికి రాజ్యాభిషేకం చెయ్యాలనే ప్రతిజ్ఞ - ఇన్నీ మరిచిపోయి భీమన్నా, ఎంత సౌమ్యంగా మారిపోయావోవ్! భయమంటే ఏమిటో ఎరగనివాడివి ఈ పిరికి మందెక్కడ పుచ్చుకున్నావయ్యా!

ఇలా అంటూ మళ్ళీ పకపకా నవ్వాడు. కృష్ణుడిమాటా, మాటలోని ఎత్తిపొడుపూ అతడి నవ్వు, నవ్వులోని ఎగతాళీ వుక్కిరి బిక్కిరి చేశాయి భీముణ్ణి. తానూ నవ్వేశాడు. కాని ఆ నవ్వునిండా రోషం రుస రుస లాడుతూనే వుంది.

“ఈ వీరాలాపాలు ఇంకెక్కడైనా చెప్పండి భీముడి దగ్గర మాత్రం వద్దు” అని అందుకున్నాడు దభీమని. “పాండురాజు వంతు మాకు వస్తే చాలు” అంటూన్న అన్నయ్యమాటకి అడ్డుచెప్పుకూడన్న సంగతి నీకు తెలుసుకదా! ఇంతెందుకు, యుద్ధంలో దుర్యోధనుడి శవం చూపించి మరీ ముదలకిస్తాను నిన్ను. ‘అవాళ ఏమన్నావయ్యా’ అని అంతవరకూ వోపికపట్టు. నాశక్తి ఎరిగివుండీ కూడా ఇలా కమ్మలు కడితే ఏమనేది నేను! భూమీ ఆకాశం ఇటుండి అటు తిరగ బడుతూవుంటే, ఈ ముంజేతులతో అడ్డుకుని తిప్పేస్తాను. ఏమనుకుంటున్నావో మరి!” అన్నాడు.

“నవ్వుతాల కన్నంత మాత్రాన ఇంత పట్టించుకోవాలా బావా!” అన్నాడు కృష్ణుడు. ముసి ముసి నవ్వు నవ్వుతూనే, “అన్నంతపనీ చెయ్యగలవు. నాకు మాత్రం తెలియదనా? సామాన్య యోధుడవని ఎవడనగలడు నిన్ను! కౌరవుల ఘోరాలు మరిచిపోయి మెత్తబడ్డట్టు కనబడ్డాన్ని, నీపంటివాడికది

తగదని అన్నానే కాని నువ్వు సాధించిన వీరకృత్యాలు నేనెరగననా! నన్ను సారథిగా వుండాలన్నాడు మీ తమ్ముడు. నేనూ సంతోషంతో సమ్మతించాను. ఇలా సిద్ధపడుతూన్న మేము నిన్ను ఆశించడం తప్ప! విజయం వల్ల కాక యశోలక్ష్మీ రాజ్యలక్ష్మీ సమకూరవు కదా!” అన్నాడు.

“అఁహో! అలాగా! అర్జునుడూ నువ్వు మొనగాళ్ళయి భారతయుద్ధమంతా పంచేసుకుంటే, మేం మాత్రం మిర్రులెక్కి నోళ్ళు వెళ్ళబెట్టుకుని పూరికే చూస్తాం లే. ఈతడవ మాత్రం వెళ్ళిరా. భీముడు పూకదంపు కబుర్లకి వుడుక్కుంటాడనుకోకు. ‘యుద్ధం రావాలి. ఏనుగుల కుంభస్థలాలు పగలగొడుతూ గుర్రాలు పచ్చడిచేస్తూ, రథాలు గుండకొడుతూ అలసటన్నది లేకందా నేను గదకి పండువు చేస్తూంటే చూసి తెల్లపోయి మా కృష్ణుడు నన్ను భలీ అనాలి’ అని ఉవ్విళ్ళూరు తుంటాను. నాకా యుద్ధమంటే పిరికి! పిడుగికా బిడియం! అన్నాడు.

“సందేహ మేమిటి? అంతకంటే అధికమే చేస్తావు నువ్వు. అసహాయశూరుడివి. నిన్ను చుక్కానిగా పెట్టుకుని అనేకసార్లు విపత్నముద్రాలు ఈడుకువెళ్ళాము. ఈసారికూడా ఈ ఆపద నువ్వే గట్టెక్కించాలి. నేను వెళుతున్నాను. కౌరవులు దారికి వచ్చేట్లు నూరిపోస్తాను. సర్వవిధాలా సంధికోసమే ప్రయత్నిస్తాను. కాని చివరికి నువ్వే ఆధార మన్నమాట నిశ్చయం” అన్నాడు కృష్ణుడు.

“చెప్పవలసిన నాలుగుమాటలూ ధర్మరాజు చెప్పనే చెప్పాడు” అని అంతలో అందుకున్నాడు అర్జునుడు. “ఆయన అభిప్రాయం నీకు అవగతమైందికదా! అంతకుమించి మేము చెప్పవలసిందేముంటుంది? ఐనా, నాకు తోచిన రెండు ముక్కలూ నేను చెబుతాను. ధృతరాష్ట్రుడు ఎంగిలిచేత్తో కాకిని కొట్టడు. తండ్రికంటే మరో పదాకులు హెచ్చు చదివాడు కుమారరత్నం. అంచేత సంధి కావడం సర్వాబద్ధం’ అన్న నమ్మకం నీలో దృఢపడిపోయింది. ఐతే గాంధీవానికి పనిచెప్పకండా మా కష్టాలు గట్టెక్కడం అసాధ్యమనే అంటావా? నువ్వు తలపెట్టినపనిలో అనిష్ట మంటూ వుండదు. మొదట కావన్నట్టే వున్న కార్యాలు తుదిని సఫలీకృతం అవుతాయి. కనక ప్రయత్నించడమే పురుష లక్షణం. ఆపైన ఫలాఫలాలు దైవాధీనాలు. నిజానికి రెండూ నీ విలాసాలేకదా! ‘ధర్మరాజుతో విరోధించి ఆయన్ని పరాభవించిన ద్రోహుల్ని చంపితిరాలి.’ అని నువ్వంటే కాదని ఎవ డంటాడు? ఇలా అంటున్నావా అంటే వాళ్ళు మమ్మల్ని ఇన్ని విధాలా హంగామా చేశారన్న కోపం చేతనే కదా! ఐనా నాదొక్క మనవి. నిండుసభలో ద్రౌపదిని అలా చేసినప్పటికీ అది సహించడమే మంచిదనుకున్నాం. అంత దైన్యానికి వోర్చాం. అడవుల పాలయ్యాం, ఇందులో నీకు తెలీని విషయ మేముంది గనక! అంచేత నువ్వు వోర్చే వహించు. నీ నేర్పంతా వినియోగించు. మా రెండు కోవలూ వొకటిగా చెయ్యి. ఇంతకీ, తమ తాహత్తేమో తెలుసుకోలేరు ధృతరాష్ట్రుడి కుమాళ్ళు. వాళ్ళు పెట్టినపాట్లు చవిటినేలలో నాటినవిత్తనాల్లాగ మా మనస్సుల్లో, కొరగాకండా పోయాయి. ఇప్పుడు తప్పుకుని మాత్రం ఏం లాభం! వెళ్ళు, ఎలా ఐనా వాళ్ళని వొప్పించు. మారాజ్యం మాకు పంచి ఇవ్వమను. ఉభయులికీ అదే గౌరవం, క్షేమం అని

నచ్చజెప్పు. సంధి సర్వార్థసాధనం అని బోధించు. లేదూ, ఇది నీకు నచ్చలేదంటావా సరే, ‘ఇదిగో అబ్బాయిలూ, ఈ దారి నేను చూపుతున్నాను ఇలా నడవండి’ అని శాసించు. ‘మహాప్రసాదం’ అంటాం. నీకనుసన్నల్లో మసులుకుంటాం. అవును. ‘ఇది మాకు మంచిది, ధర్మ మిలా వుంటుంది’ అని నీకా మేం చెప్పేవాటివాళ్ళం? మంచాన్న నువ్వే విచారించాలి. న్యాయమన్నా నువ్వే విచారించాలి. నీ ఆదేశం శిరసా వహించడ మన్నది ఈ నాటి మాట కాదు కదా మాకు” అన్నాడు.

కృష్ణుడు : నూరువిధాల సాగుచేసినా అదునికి చినుకులు పడకపోతే పంట పండదు. అలాగే ఎన్ని ప్రయత్నాలు చేసినా కాలం అనుకూలమైతే గాని పురుషప్రయత్నం ఫలించదు. పురుషప్రయత్నం ఎంత కావాలో అంతా చేస్తాను నేను. అదృష్టం ఎలా వుంటుందో చెప్పలేను. ఏమంటే సవ్యంగా వంతిచ్చేవాడే అయితే బాల్యంనుంచీ ఇంతలేసి ఘోరాలు చేస్తాడా దుర్యోధనుడు? పోనీ, అదలావుండనీ, గోగ్రహణమప్పుడు ‘వచ్చేవాడు అసాధ్యుడు, మనమే గెలుస్తామని చెప్పలేం. పెనగులాడే రెండు బలాలూ గెలవడం జరగదుకదా! జయాపజయాలకి సమ్మతించే యుద్ధానికి దిగాలి. ఈ పరిస్థితిలో సంధి చేసుకోవడమే సరైన మార్గం’ అని భీష్ముడంటే ఏమన్నా డీ పెద్దమనిషి! ‘సంధి ఎలా కుదురుతుంది! నేను రాజ్యంలో పిసరంత వంతివ్వను. వంతివ్వకపోతే సంధికే రారు వాళ్ళు. యుద్ధం తప్ప మరో మార్గం లేదు” అన్నాడు. అదంతా ఆ తరవాత మనం విన్నామా లేదా! అందుకు తగ్గ ఫలం అప్పుడే అనుభవించాడు. ఐనా బుద్ధి రాలేదు దుర్మార్గుడికి. కానీ, అతడి మంచిచెడ్డలతో నాకు ప్రమేయమేముంది? ధర్మరాజు చెప్పింది చెయ్యడం నా విధి. అంచేత సంధి కుదర్చడంకోసం వెళతాను. అక్కడి గుట్టుమట్టులూ సంగ్రహించుకు వస్తాను.

“మా అన్నయ్యలు ముగ్గురూ చెప్పినదాంట్లో అబద్ధమేమీ లేదు” అంటూ కలుగజేసుకున్నాడు నకులుడు, “అరణ్యవాసం లోనూ, అజ్ఞాతవాసంతోనూ మా హృదయాలు కుతకుతలాడుతూ వుండేవి. కాని ఆ ఉద్ధృతం ఇప్పుడు లేదు. మెల్లిగా చల్లబడినట్టున్నాయి. నిజమే, వొకరు గోవుని కొడితే, మరొకరు దూడని చంపడ మెందుకు? ఆ క్రౌర్య మేదో కౌరవుల దగ్గరే వుండనీ. మనం మంచిగానే వుంటే సరి.

“గోగ్రహణం నాటి దెబ్బతో కొంచెం గుణపాఠం నేర్చుకొనే వుంటారు వాళ్ళు. నీ దయవల్ల ఇక్కడకూడిన ఏడక్షోణీల సంగతీ తెలిసే వుంటుంది. పాంచాల, యాదవ, పాండ్య, కేకయ మాత్యులచేతి చేవా కొత్తకాదు వాళ్ళకి. భీమార్జునుల పరాక్రమాలూ తోకోత్తరుడవైన నీ సహాయమూ చెప్పే అబ్బలేదు. భీష్ముడూ, ద్రోణుడూ, కృపుడూ, బాహ్లికుడూ కొంత గడ్డి పెట్టేవుంటారు. క్షేత్రం మనమనుకున్నంత ఊషరంగా వుండదు. నువ్వు వెళ్ళాక విదురుడూ నీకు సహాయంగా మాటాడు తాడు. కేవలం నిరాశ చేసుకోవలసిన అగత్యం నాకేమీ కనపడదు. అదీకాక నువ్వే స్వయంగా వెళుతుంటే కాదు పొమ్మనడానికి వాళ్ళది గుండా నల్ల చెరువా! వెళ్ళు. కార్యం సాధించుకునే వస్తావు” అన్నాడు.

“అకుకీ పోకకీ చెందని మాటలే అంటున్నారు మహారాజా, అన్నయ్యలూనూ” అని చివాల్ని లేచి అందుకున్నాడు సహదేవుడు. “అన్నిటికీ ఊఁ అంటే ఊఁ అంటున్నావు నువ్వు. ఇహ కావలిసిందేముంది? ‘దేహీ’ అని వెళ్ళి చేయిచాస్తా వన్నమాట! వెర్రి. దుర్యోధనుడేమిటి, వంతివ్వడ మేమిటి? ఇంతలేసి యోధానయోధులు మీరు. ఇంత దైన్యానికి పాల్పడడంలో అంతర్యం అవగాహన కావడం లేదు నాకు. ఇదివింటే ఏ బంధువు హర్షిస్తాడు! ఏ చుట్టం తిట్టకండా వుంటాడు? పరాయి రాజులుమాత్రం ప్రశంసిస్తారా? ఏమి ఈ లేకితనం! ధర్మరాజంతటి వాడు ‘దేహీ’ అనడం! ఇంత భిక్ష పెట్టండనడానికి శ్రీకృష్ణు డంతవాడు పయనంకావడం! ససేమిరా అని దుర్యోధనాదులు విసిరికొట్టి పిడికిలెత్తడం! ఏమిటి ఇదంతాను! కూడంటే ఇంత తీపా మాకు! మావాళ్ళు ధర్మపన్నాలు ఏకరువు పెట్టారే అనుకో, దానికి వాళ్ళూ తల వూపారే అనుకో; ఐనా అలాంటిసంధి ఎందుకొచ్చిందంటాను! ఇదిగో కృష్ణా, డొంకతిరుగుళ్ళు చేతకాదు నాకు. యుద్ధంతప్ప మరో గత్యంతరం లేదు. కౌరవసభలో ఈమాటే సూటిగా బల్లగుద్ది చెప్పు. ‘ఓనాడా-రెన్నాళ్ళా, పదమూడేళ్ళు అరణ్యవాసం చేసివచ్చాం. తీరా వచ్చాక మా రాజ్యం మాకివ్వకపోడ మేమిటి? ‘మా వంతు మా కిచ్చి, నీ వంతు నువ్వు పుచ్చుకో. అది కాదంటావా, నడుం బిగించి రంగంలోకి దిగబడు. మాయపాచికలు పారే దినాలు మళ్ళీ రావు’ అని ఖచ్చితంగా దుర్యోధనుడి గుండెలు దూసుకుపోయేట్టు ఎత్తి పొడిచి మరీ చెప్పు” అన్నాడు.

“వినండి. వినండి. అక్షలు విలువచేసిన మాట వున్నదున్నట్టు చెప్పాడు సహదేవుడు” అన్నాడు సంతోషం పట్టలేకపోతూను సాత్యకి, “నిజమే, దుర్మార్గుడైన దుర్యోధనుడికి బోధపర్చడంవల్ల ప్రయోజనమూ వుండదు, మర్యాదా దక్కదు. మన ఏడక్షోణీల సైన్యాలూ మహాత్మాహంతో వున్నాయి. వీళ్ళందరూ యుద్ధమే కావాలంటున్నారు. యుద్ధం యుద్ధం తప్ప మరోటి పనికిరాదు” అన్నాడు.

“అవును, యుద్ధం తప్ప మరోటిపనికిరాదు” అంటూ వొక్కసారి గొల్లుమన్నారు సభలోని వీరులు. “సాత్యకిమాటలు అక్షరాలా సత్యం” “సహదేవుడే సరైనవాడు” “దెబ్బకి దెబ్బ తియ్యాలి” “బాబూ నాయనా అనడం లేకితనం” ఇలా వీరాలాపాలతో సభంతా గగ్గోలుపడిపోయింది.

భర్తల మాటలన్నీ వొళ్ళంతా చెవులు చేసుకు వింటున్నది ద్రౌపది. తలకొట్టేసినట్టుంది ఆమెకు. ముఖ్యంగా ధర్మరాజు మాటలికి దుఃఖం కంఠాగ్రమైంది. కోపంతో కళ్ళూ కందినట్టయాయి. పెదవు లదురుతున్నాయి. దీనంగా చూస్తోంది కృష్ణుణ్ణి.

“అన్ని అవస్థలూ పెట్టి అప్పు డలా వెళ్ళ గొట్టారు. ఇప్పుడు సంజయుణ్ణి పంపి కన్నీళ్ళు తుడుస్తున్నారు” అంది గద్గదకంఠంతో, “దీంతో పెన్నిధి వొళ్ళో పడ్డట్టయింది మావారికి.

ఈ పేజీ స్థల దాతలు : శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూగుత్ మరియు కుటుంబ సభ్యులు, మెట్పల్లి

అంతమాత్రాన ఐదుగురికీ ఐదూళ్ళు అభిషేకిస్తాడో దుర్యోధనమహారాజు! అవును, ఎందుకు చెయ్యడా! అంత జాలికల ప్రభువు అన్నదమ్ముల అగచాట్లు చూస్తూ పూరుకుంటాడా! తమ్ముడిమీది ప్రేమచేత ఇన్ని తిప్పలూ మరిచిపోతారు మా మహారాజు. అదీ మంచిమాటే, బావుంది, కాని రాజ్యం వంతులేకండా సంధికి సమ్మతిస్తే వెర్రివాళ్ళనీ, చేతకానివాళ్ళనీ, సిగ్గయినా లేకపోయిందనీ లోకం చెరిగిపోయ్యేదా! గౌరవహీనమైన దిప్పిక్కి ఇంత కక్కుర్తి దేనికో!

ఆమాటకి వస్తే ఈ సంధి వాళ్ళకే మెరుగు. ఇంతకూ వీళ్ళు నిగ్రహించనే లేరనుకోనా! దండెత్తాలంటే సందేహించవలసిన సమయమా ఇది! పోనీ, ఏమి చేసినా సయించడానికి వాళ్ళేమి బ్రాహ్మలా! మొహమాట మున్నది ఏ కోశానా లేదు దుర్యోధనుడికి. నీమాట పిసరంత మన్నిస్తాడా? దురభిమానంతో మరింత బిరుసెక్కుతాడు. తీరా యుద్ధానికే కౌరవసభలో తీర్మానం జరిగిందనుకో అప్పుడయినా నడుం కడతారో, కాక అడివికే పయనమాతారో మావారు! నేనీలా అన్నానని అనుకోకండి. ఇంకా సావకాశంగా ఆలోచించండి. మీ మంచితనం నిలుపుకోవడమే కాదు, కార్యం చెడకండా కూడా చూడండి. బాగా ఆలోచించిన మీదట, మీకు నచ్చిన పద్ధతిలో మెళుకువగా సంధి చేసుకోండి.

“పడరాని పాట్లు పడ్డాం. పదిమంది నోళ్ళల్లోనూ పడి అల్లరిపాలూ అయాం. ఐనా, నోరుమెదపలేకపోవడం చూసి, ఆడజన్మ గనక మనసు పట్టలేక, వదురుతున్నాను. పిచ్చిదానిలా పేలుతున్నాను. కడుపుమంటనించి మంచీ చెడ్డా తెలీదం లేదు. బుద్ధిపూరిమేసిన మనిషికి వివేక మెలా వస్తుంది?

“దేవతల అనుగ్రహంతో పుట్టాను. భరతవంశంలో అడుగుపెట్టాను. పాండుమహారాజు కోడల్నూను. దిగ్గంతులాంటి వాళ్ళ పాణిగ్రహణం చేశాను. సింహం కొదమల్లాంటి కుమాళ్ళని కన్నాను. తోడబుట్టువుల ప్రాపూ సంపాదించాను. ఎందులో లోప మని నాకు! అంతేనా, అన్నా సుభద్రకన్నా అధికంగా ఆదరించి మన్నిస్తావు నువ్వు. అలాంటి నన్ను, రాజసూయ మంగళస్నానంతో పవిత్రమైన ఈ జడపట్టి, ఓ నీచుడు ఈ అయిదుగురి కళ్ళ ఎదటే నిండుసభలోకి ఈడ్చుకువచ్చాడు. కులస్త్రీని చేయవలసిందేనా ఇది! ఏకవస్త్రని, అలా ఈడ్చుకువచ్చి అవమానిస్తూంటే ఆ దుశ్శాసనుణ్ణి కొయ్య బొమ్మల్లా చూస్తూ, నా ఆశే వొదులుకున్నారు నా భర్తలు. చచ్చిన చావయిపోయింది నాకు. ‘అన్నా’ అని నిన్నే తలుచు కున్నాను.

“కోడలు అనైనా ఆలోచించాడు కాదు; దాసీగా చేసుకున్నాడు అంధమహారాజు, ఆమహానుభావుడిదగ్గరికే ‘మళ్ళీ మావాళ్ళు బయల్దేరితే వీళ్ళతో సహా నేనూ వెళ్ళి అతగాడికి కోడరికం చేయమంటావా, కాక దాసీపని చేయమంటావా నన్ను? ఏం చెయ్యాలో నువ్వే చెప్పు మరి” అంది.

అంటూ ఉన్నకొద్దీ ఆవేగమూ, ఆవేగాన్ని మించిన ఆవేదనా హెచ్చయి వూగిపోతూవుంది ద్రౌపది.

‘ఇదిగో, దుశ్శాసనుడి వేళ్ళలో తెగిపోగా మిగిలినసగం ఇది” అంటూ గభాల్ను సిగముడి విప్పింది. నల్లని మహాసర్పంలా వేలాడుతూన్న ఆ వేణీభరం ఎడమచేత్తో పట్టుకునిలబడింది. వెళ్ళి కృష్ణుడి ముందు పెట్టింది. ‘చూడు కౌరవసభలో సంధిమాట వచ్చేటప్పుడు దీన్నిమాత్రం మరిచిపోవద్దంటా. ఈ జుత్తు పట్టి ఈద్వాడే వాడు. ఆ ఈద్దిన చెయ్యి యుద్ధంతో తెగి కిందపడాలి. వాడికట్టతో కూడా అది ఇంతింత తునకలై బుగ్గిలో కలిసిపోవాలి. మాసిపోవాలి. అది కళ్ళతో చూసినప్పుడు - అప్పుడు కాని నాలోని వుడుకు చల్లారదు. అన్నా, సామాన్యంగా చల్లారే చిచ్చేనా ఇది! ఇంతకీ కారణం. వాడున్నాడే ఆ దుర్యోధనుడు - వాడిపీనిగ నాకాళ్ళముందు కళ్ళారా చూడకనేపోతే - భూతమంత గద మోసుకుతిరుగుతూన్న భీముడి బాహుబలం, తాటిపట్టంత గాండీవం వేసుకుబైల్దేరిన అర్జునుడి పరాక్రమం ఎందుకు. తగలెయ్యనా అంటా. ఎన్నాళ్ళని, ఎన్నాళ్ళని - చిచ్చు వొళ్ళో పెట్టుకున్నట్టు ఈ క్రోధం భరించనూ! దుష్టసంహారం చేసి ప్రపంచరక్షణకి పూనుకున్న నీ అంత తోబుట్టువూ, మహాపరాక్రమవంతులైన మగవారూ వుండిన్నీ ఇది చల్లారే దారి కనపడదు నాకు” అంది, రోజుకుంటూ.

ఆమె దుఃఖానికి గట్లు తెగినట్టయింది. వెక్కి వెక్కి ఎలుగెత్తి ఏడవడం మొదలు పెట్టింది. ఆమె అవస్థచూసి, సభ సభంతా నీరై పోయినట్టయింది. గుడ్లనీరు తిరిగింది శ్రీకృష్ణుడికి.

“నేనంటూ వుండగా ఎందుకమ్మా, నీకీవిచారం” అంటూ సంజ్ఞ చేసి పరిచారికలచేత ఆమె కన్నీళ్ళు వొత్తించాడు. జుత్తు ముడిపించాడు. “చెల్లీ, నువ్వన్నంతవనీ జరుగుతుంది. ధర్మరాజు పంపడమే తడవు, భీముణ్ణి అర్జునుణ్ణి వెంట వేసుకుని నీ శత్రువన్నవాడు కలికాని కన్నా లేకండా కడతేరుస్తాను. నమ్ము, మరోలాగ జరగనే జరగదు. కౌరవులు క్రూరులు. ఐదూళ్ళే కాదు, ఐదుమళ్ళు కూడా ఇవ్వరు. నిజం. విచారించకు. ఇవాళ నీవిద్దు సామాన్యమే అనుకో. ఇంతకంటే వందరెట్లు, వెయ్యిరెట్లు కౌరవుల భార్యాబిడ్డలు ఏదే దినాలు వస్తున్నాయి. చెవులారా విందువుగాని; నవ్వుదువుగాని. యముడి మహిషం మెడలోని ఇనపగంటలు వినడానికే ఉవ్విళ్ళూరుతున్నారు వాళ్ళు. సంధిమాటలూ, శాంతివచనాలూ ఎలా రుచిస్తాయి వాళ్ళకి? అసలు గ్రహపాటే ఇలా వుండన్నారు పెద్దలు. తప్పించడానికి మనమెవళ్ళం? అటున్న మేరువు ఇటు తిరిగినా భారతయుద్ధం జరగక తీరదు. పాండవులు శత్రుసంహారం చెయ్యడం తప్పదు. నువ్వు భారతసామ్రాజ్ఞివి కావడమూ తప్పదు. ఇంకెంతో కాలం లేదు” అని వోదార్చాడు. శాంతించి నట్టయి కన్నీళ్ళు తుడుచుకుంది ద్రౌపది.

ఈ పేజీ స్థల దాతలు : శ్రీ||శే|| శ్రీబండి సర్ధయ్యగంగుబాయి గారల జ్ఞాపకార్థము
కుమారులు శ్రీ లక్ష్మీనారాయణ రాంప్రసాద్ కుటుంబ సభ్యులు, ముంబయి

శ్రీసత్యానందజీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

పదమూడవ ప్రకరణం

గ్రంథశోధన - రచన - సాధన

శ్రీ సత్యానందావధూతలవారు బాల్యంనుండి భగవద్గీత అంటే చాలా ఇష్టపడేవారు. ప్రతిరోజూ గీతను చదువతూ ఉండేవారు. ఆహారం సమయానికి లభించని సమయాల్లో గీతను పాడుకుంటూ కాలక్షేపం చేసేవారు. దాని అర్థాన్ని భావించుకుంటూ క్రొత్త క్రొత్త భావాలు ఊహకు తట్టినప్పుడు ఆనందంతో గంతులు వేస్తూ ఆకలిని మరచిపోయేవారు. అందువల్లనే గీతా పోటీలలో ఉత్తీర్ణులై గీతోపన్యాసాలను ఇయ్యగలిగారు. ద్వైత, అద్వైత, విశిష్టాద్వైత, తదితర మత గ్రంథాలను చదివి వాటిసారాన్ని ఆకలింపుచేసికొని సమన్వయం చేయగలిగారు. సంస్కృతం, ఆంధ్రం, ఆంగ్లం, హిందీ భాషలను క్షుణ్ణంగా అర్థం చేసుకోగలిగినందువల్లనే వారు చక్కని రచయితలై శాశ్వత గ్రంథకర్తలైనారు. ముఖ్యంగా భగవద్గీతలోని దివ్యతత్వాన్ని క్షీరసాగరమథనంలో అమృతం ఉద్భవించినట్లు వెలికితీసిన ఘనత మన అవధూతలవారికే దక్కుతుంది.

గీతనుగూర్చి శ్రీసత్యానందావధూత అభిప్రాయాలు!

సాధారణంగా గురువు శిష్యునికి ఏకాంతప్రదేశంలో జ్ఞానాన్ని ఉపదేశం చేస్తాడు. కాని గీత భయంకర యుద్ధరంగంలో ఉపదేశం చేయబడింది. విద్యార్థి ఉత్సాహంగా ఉన్నప్పుడే గురువు విద్యను బోధించగలడు. కాని భీషణ రణరంగంలో విల్లు, బాణాలు పారవైచి, కింకర్తవ్యతామూఢుడై శోకంతో కూడిన అర్జునునకు శ్రీకృష్ణుడు గీతను బోధించాడు. గురువు శిష్యునికి తగాదాలు వద్దని బోధిస్తాడు. కాని శ్రీకృష్ణుని గీతోపదేశం, అర్జునునిలో ధైర్య సాహసాలు నింపి, యుద్ధంకు సిద్ధం చేసింది. కనుక భగవద్గీత సమస్తలోకాలను నిద్రావస్థ నుండి మేల్కొల్పి సోమరితనాన్ని పటాపంచలు చేయగలిగింది. కర్మాచరణకు ఉపయోగపడే చైతన్య శక్తిని అందరిలో నింపగలిగిన గ్రంథం ఈ భగవద్గీత, మానవులందరిని పరిశుద్ధులను చేసి మోక్షమనే మేడపై కూర్చోపెట్టగలిగిన గ్రంథరాజం ఈ గీత. శవాలవలె ఉండే దుర్బలులకు ప్రాణప్రదానం చేసి ధృత్యుత్సాహ సమన్వితులను చేయగలిగిన శాస్త్రం ఇది. దాస్య శృంఖలాలను తెంచి స్వాతంత్ర్యాన్ని అందించినది మన గీత. నాస్తికత్వ దుర్గుణమనే పర్వతరాజ్యాన్ని తుత్తునియలు చేయగల వజ్రాయుధం మన భగవద్గీత. నిరంతరం యోగీశ్వరుల హృదయాలలో నాదబ్రహ్మరూపాన మ్రోగుతూ ఉండే మురళి మన గీత, సోదరులారా! నిద్ర నుండి మేల్కొండి. గీతామృతాన్ని తృప్తిగా త్రాగి మరణం లేని శాశ్వత

ఆనందాన్ని పొందండి. మీరు తరించి లోకాన్ని తరింపచేయండి” అని మన అవధూతలవారు బోధించేవారు.

మన అవధూతలవారు విద్యార్థిదశలోనే ఉపనిషత్తుల సారాన్ని జెపాసనపట్టారు. శ్రీరామకృష్ణ పరమహంస, శ్రీవివేకానంద, శ్రీరామతీర్థస్వామి, శ్రీరమణమహర్షి మొదలగు మహానీయుల గ్రంథాలను అర్థవంతంగా చదువుతూ, వారి ఉపదేశాలను మననం చేసుకుంటూ, దాన్ని ఆచరణలో పెట్టటానికి చక్కని ప్రయత్నం చేశారు. బైబిల్, ఖురాను వంటి అన్యమత గ్రంథాలను కూడ చదివి, వారి సిద్ధాంతాన్ని గ్రహించి సమన్వయం చేసుకుంటూ పరమత సహనంతో, సర్వమానవ సౌభ్రాతృత్వాన్ని, సర్వమత సమాధానాన్ని, సామరస్యాన్ని లోకానికి తన దివ్య బోధనలతో పంచి పెట్టిన మహామనీషి మన సత్యానందావధూతలే.

గ్రంథాలను చదవడం పండితదృష్టితోకాక ఆచరణాత్మకధోరణిలో సాగింది. అందువలననే వారు సత్యా ౨ సత్య వివేకం కలిగి ఆత్మయందే మునుగుటకు శాస్త్రాలు చదవాల్సికాని కేవల పాండిత్య ప్రకర్షకు, వాదోపవాదాలకు, ఉపన్యాస నైపుణికి గ్రంథపఠనం చేయరాదని, పర్వత మంత ఉపన్యాసం కంటే అణువంత అనుష్ఠానం మేలైనదని శ్రీ అవధూతలు వారు సెలవిచ్చియున్నారు. ఈ విధంగా సన్న్యసింపకపూర్వమే మన అవధూత అనేకములగు గ్రంథాలను శోధించి వేదాంత విజ్ఞాన సునిశ్చితార్థులై కూలంకషమైన పుణ్యనది వలె ప్రకాశిస్తూ ఉండేవారు.

తాను సంపాదించిన విజ్ఞానాన్ని గ్రంథరూపంలో వెలువరించాలని ఉవ్విళ్ళూరేవారు. మానవాళికి దివ్యసందేశాన్ని అందియ్యాలని తపాతపాలాడేవారు. ఆ భావోద్వేగఫలితంగా 1936 డిశంబరు 20వ తేదీన మన అవధూతలవారు భగవద్గీతకు “తత్త్వార్థ సుబోధినీ” వ్యాఖ్య వ్రాయడానికి శ్రీకారం చుట్టారు. అదే నేడు “భగవద్గీతామృత తరంగిణి”గా ప్రతి ఇంటా ప్రకాశిస్తూ ఉంది. ఆరోజుల్లో వారి దినచర్య ప్రతి ఒక్క సాధకునికి అనుసరణీయం.

ప్రతి దినం బ్రాహ్మీముహూర్తంలో 3 గంటలకు నిద్రలేవడం, 4 గం॥ నుండి 8 గం॥ల వరకు ధ్యాన సాధన చేయడం, 8 గం॥ నుండి 1 గం॥ వరకు విశ్రాంతి, 1 గం॥ నుండి 3 గం॥ వరకు ధ్యానం, 3 గం॥ నుండి 5 గం॥ వరకు రచన, సాయంత్రం 6 గం॥ నుండి 9 గం॥ వరకు ధ్యానం, 9గం॥ నుండి 9-30 ని॥ల వరకు విశ్రాంతి, 9-30 గం॥ నుండి అర్ధరాత్రి 12-00 గం॥ల వరకు రచన.

ఈ రచన సమయంలో అవధూతలవారు వంచినతల వంచినట్లే ఉంచేవారు. తలపైకెత్తేవారేకాదు. వారి చుట్టూ ప్రమాణ గ్రంథాలు వందలకొద్దీ ఉండేవి. ఆ గది ఒక గ్రంథాలయంలా కనపడేది. వారు కమలాసనులైన బ్రహ్మలా కన్పించేవారు. త్వరత్వరగా చిత్తుప్రతిని తయారు చేసేవారు. తరువాత దానిని పదేపదే చదువుతూ భావాలను పెంచడం, తగ్గించడం చేస్తూ ఉండేవారు.

భాణసంజ్ఞలతో క్రింద గుర్తులు పెట్టేవారు. భాషగాని, భావం గాని పేలవం అనిపిస్తే దాన్ని కొట్టేసేవారు. ఉదాత్తమైన భాష, భావం ఉన్నదనిపిస్తేనే దానిని శుద్ధప్రతిగా అంగీకరించేవారు.

ఒక్కొక్కసారి ఏకాగ్రతతో ధ్యానిస్తూ దివ్యభావాలను స్ఫురింపజేసుకొని, అఖండ శక్తి సమన్వితులై గబగబా వ్రాస్తూ ఉండేవారు. చక్కని భాషా షోష్టవం, భూగోళ, ఖగోళ, సాంఘిక, రాజకీయ, నైతిక, ఆధ్యాత్మిక ధర్మ సమ్మిశ్రితంగా శ్రీవారి రచనలు శోభిస్తూ ఆధ్యాత్మజ్ఞాన సంపన్నులకేకాక సాహిత్యం, సంఘసేవ, భక్తి జ్ఞాన వైరాగ్యాది భావసమన్వితులందరికి వీరి రచన ప్రీతిపాత్రంగా ఉంటుంది. అన్ని వర్గాలవారికి, అన్ని ఆశ్రమాలవారికి, పండితపామరులకు, ప్రాచీనులకు, ఆర్వాచీనులకు కూడా ఈ గ్రంథం నిత్యజీవితంలో ఉపయోగపడుతుంది. వీరి ఉపన్యాసాలను ఈ గ్రంథం ఆధారంగా చెప్పడానికి చక్కని అవకాశం అని వేనోళ్ళ కొనియాడబడింది.

ఈ విధంగా మన అవధూతలవారు తన జీవితాన్ని ధ్యానం, రచనలతో గడుపుతూ అన్యచింతలు లేకుండా సాగించారు. శరీరం శుష్కించినా, బుద్ధి చుఱుకుగానే ఉండేది. క్లిష్టమైన వేదాంత విషయాల్ని సులువుగా, ద్రాక్షపాకంలాగా, సరళంగా, సుబోధకంగా, పాఠకులకు అర్థమయ్యే రీతిలో అవధూతలవారు రచించేవారు. తమ స్వీయ అనుభవాన్ని కూడా రచనలో జోడిస్తూ తాను ప్రత్యక్షంగా బోధిస్తున్నట్లు పాఠకులకు స్పృహ కలిగించేవారు. మొత్తం మీద గీతామృత తరంగిణి ప్రతి స్మృతి ఇతిహాసపురాణ ఉపమాణాలతో, ఉపమేయాలతో, సందర్భోచిత ఉపాఖ్యానాలతో. ఆయా ప్రవక్తల మహోపదేశాలతో సకల సిద్ధాంత సమన్విత సంపూర్ణ గ్రంథరాజంగా సర్వజన సమ్మతంగా తయారైందని చెప్పడం అతిశయోక్తి కానేరదు.

1944 సెప్టెంబరు 24వ తేదీ గ్రంథరచన పూర్తి అయింది. మన అవధూతలవారు తపోనియమం, అనుష్ఠానం కూడా పూర్తి అయింది. వ్రాతప్రతి పద్దెనిమిదివేల పేజీలకు మించి ఉండినది. దానిని ఒక కట్టగా కట్టి బల్లపై ఉంచారేకాని దానిని గూర్చి మరల ఆలోచించలేదు.

1944 డిశంబరు 15వ తేదీ ఉదయాన్నే ఒక సిద్ధపురుషుడు హృషికేశ్ నుండి సత్యానందాశ్రమానికి విచ్చేశారు. వారి పేరు సత్యజ్ఞానానంద శివరామ యోగీశ్వరులు. వారి ముఖవర్చస్సు చూచి మన స్వామివారు అత్యాదరంతో స్వాగతం పలికి, అతిథి మర్యాదలు చేసి వసతిని ఏర్పాటు చేశారు. పరి చర్యలు చేయించారు. మన స్వామి, ఆ యోగి ఇరువురు వేదాంతవిషయాలను ముచ్చటించుకుంటూ తమ దివ్యానుభవాలను పరస్పరం పంచు కొంటూ ఉండేవారు. 20వ తేదీ ఆ యోగి పుంగవుడు మహర్షి గ్రంథాలయాన్ని సందర్శించి అచటి వేదాంత గ్రంథాల్ని చూచి చాలా ఆశ్చర్యాన్ని పొంది ఆదర్శగ్రంథాలయంగా దాన్ని అభివర్ణించారు. తరువాత బల్లపైన

ఈ పేజీ స్థలదాతలు :

శ్రీ||శే|| శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

ఉన్న వ్రాతప్రతి కట్టలను చూచి వాటి వివరాలను అడిగారు. మనస్వామి “అది నా కోసం ధ్యాన సమయంలో వ్రాయబడిందనీ, తరువాత శుభముహూర్తంలో ఏటిలో నిమజ్జనం చేస్తానని సమాధానం ఇచ్చారు. ఆ యోగి తీరికగా ఒకటి, రెండు పేజీలను చదివి అశ్చర్యాన్ని ప్రకటిస్తూ “ఇది పరిశోధనాత్మకమైన అఖండ కృషి. ఇందులో సాహిత్యం, వేదాంతం, కళలు కలిసి ప్రకాశిస్తూ ఉన్నాయి. దీనిని ఏటిలో (నదిలో) నిమజ్జనం చేయడం సరియైన చర్య కాదు. అని పలికి అతి త్వరలో ఈ గ్రంథం ముద్రింపబడుతుందని, ఇది ఎందఱికో ఉపయోగపడుతుంది” అని సెలవిచ్చారు. అంతేకాక మన స్వామిచే ప్రతిజ్ఞ కూడా చేయించారు. దానిని తప్పక ముద్రింతునని మన స్వామి అతనిచేతిలో చేయివేసి శపథం చేశారు. ఆ యోగీశ్వరులు నాలుగు దినములుండి రామేశ్వరం వెళ్ళారు. అతని వాక్త్రభావంతో తరువాత కొంతకాలానికి భగవద్గీతామృత తరంగిణి 9 సంపుటలుగా అచ్చు వేయబడింది. శ్రీబ్రహ్మానంద స్వామి మొదలగువారు ఎందరో కష్టపడి పూవులుదిద్ది ముద్రణ విషయంలో సహాయపడ్డారు. మొదట 9 సంపుటలుగా వెలువడిన ఈ గ్రంథం తరువాత ఒకే పుస్తకంగా మూడు సార్లు అచ్చువేయబడి అశేష భక్త జనాదరణకు నోచుకుంది. మన స్వామి అనేక వ్యాసాలను కూడా వ్రాసి పత్రికలకు పంపారు. వ్రాసేటప్పుడు చిత్తువ్రాత ఉండదు. ఏకంగా శుద్ధప్రతి తీరులో వ్రాయబడేది.

1942వ సంవత్సరం మార్చి 5వ తేది శ్రీ సత్యావధూతలవారికి ఒక దివ్య సంకల్పం కలిగింది. భగవద్గీతకు ఎన్ని వ్యాఖ్యానాలు వ్రాసినా, వివరణలు ఇచ్చినా అవి పండితులకే పరిమితం అవుతున్నాయి. సాధారణ జనులు చదివేటప్పుడు గీతలోని భావాలు అర్థమయ్యేవిధంగా ఉండా లని వారు సంకల్పించారు. దాని ఫలితంగా “శ్రీకృష్ణార్జున సంవాదము” అనే గ్రంథం వెలువడింది. ఇందులో అర్జునుని ప్రశ్నలు, శ్రీ కృష్ణుని సమాధానాలు సంవాదరూపంలో ఉండి, గీతాభావార్థాలు పాఠకులకు సుస్పష్టం అవుతున్నాయి. ఇది స్త్రీ బాలవృద్ధ పండిత పామరజన వేద్యంగా ఉంది. ఇది ఇన్నో ముద్రణలకు నోచుకుంది. కొన్ని వేల ప్రతులు జనసామాన్య హస్తాభరణాలై ప్రకాశించాయి. ఇంకను ఎన్నో గ్రంథాలు వీరి కరకమలాలనుండి విరబూసి వేదాంత జ్ఞాన సుగంధాలను దశదిశలా వెదజల్లుతూ ఉన్నాయి.

భూత మైత్రి - కరుణ

శ్రీ సత్యానందావధూతలవారు ఆశ్రమమును నిర్మించుటకు ముందు ఆ స్థలం పుట్టలతోను, ముండ్ల పొదలతోను, నిండి ఉండేది. స్వయంగా శ్రమపడి ఆ ప్రాంతాన్ని రమణీయ ఆశ్రమంగా శ్రీ అవధూత తీర్చిదిద్దారు. సర్పాలకు, తేళ్ళకు ఆ ప్రాంతం నిలయం అయినా అవి ఎవ్వరినీ బాధించలేదు. పైగా శ్రీ అవధూతలవారు “అద్వైత సర్వభూతానాం మైత్రః కరుణ ఏవ చ” అన్నట్లుగా అన్ని ప్రాణుల యెడ దయకలిగి ఉండేవారు. ఆ ప్రాణులు కూడ స్వామివారిపై భక్తి కలిగి సంచరిస్తూ ఉండేవి.

ఒకసారి శ్రీ అవధూతలవారు ధ్యానమందిరంలో ఉండగా పెద్దపాము ఒకటి వారిని సమీపించినది. మన స్వామి ధ్యానంలో ఉన్నారు. తాను వచ్చినట్లు తెలియుటకా అన్నట్లు బుసకొట్టగా స్వామివారు కనులు తెరిచారు. పాము పడగవిప్పి పైకెత్తి స్థిరమైన చూపులతో స్వామివైపుచూచి, వారి చుట్టూ మూడు ప్రదక్షిణలు చేసి వేగంగా వెళ్ళిపోయింది. స్వామివారు చిరునవ్వుతో దాన్ని తిలకించారు. శ్రీ మౌనమ్మ ఇదంతా చూస్తు వణికిపోతుంది. స్వామికి ఏమి హాని చేస్తుందో నని ఆమె భయపడింది. ఈ విషయాన్ని విన్న భక్తులు ఆనాడు చాలా ఆశ్చర్యాన్ని, ఆనందాన్ని అనుభవించారు.

అలాగే ఆశ్రమంలో పెంచుకున్న శునకం కూడా స్వామి వారియందు అశేషమైన భక్తి కలిగియుండేది. శ్రీస్వామి ఆశ్రమంలో ప్రవేశించేటప్పటికే ఒక కుక్క అక్కడే ఉంటూ ఉండేది. దాన్ని నిత్యం గమనించిన మన స్వామి వారు దానికి “రాముడు” అని నామకరణం చేశారు. అది ఏకాంతంగా వసిస్తూ శుద్ధ సాత్విక ఆహారాన్ని భుజిస్తూ మౌనంగా ఉండేది. సాయంత్రం వేళ భజన సమయంలో కాని, ఉదయం గీతా పారాయణ సమయంలోకాని అది ప్రశాంతంగా వచ్చి కూర్చోని కార్యక్రమం పూర్తి అయిన వెంటనే వెళ్ళిపోతూ ఉండేది. అందువలన ఆ రాముడు అంటే మన స్వామివారికి ఎంతో అభిమానం. దానికి ఒక సారి కడుపు క్రింది భాగంలో కురుపువస్తే అది బాధపడుతూ ఉంటే మన స్వామివారు దానికి మందువేసి స్వయంగా చికిత్సచేసి మాన్పించారు. అప్పుడది మన స్వామిని చూచి సంతోషంతో తోక ఊపుకుంటూ వెళ్ళేది. అది క్రమక్రమంగా ముసలిది అయ్యింది. అస్తిపంజరంగా మారింది. 24-12-42న శ్రీరమణమహర్షి జయంతి జరుపుకొందామని 23వ తేదీన గాడిపొయ్యి తవ్వారు. నిప్పురాజేసిన తరువాత సుమారు రాత్రి పదిగంటల సమయంలో ఆ కుక్క గాడిపొయ్యిలోపడి అరుస్తూ ఉండడం జరిగింది. వెంటనే దాన్ని స్వామివారు, భక్తులువచ్చి బయటకు తీసారు. కాలిన చోట మందువేశారు. శ్రీ స్వామివారు దానికి పెరుగన్నం పెట్టారు. అంతేగాకుండా ఒక గంటసేపు అక్కడనే రామనామ స్మరణ చేశారు. సుమారు మూడున్నరగంటల సమయంలో దానికి మోక్షం కలిగింది. శ్రీరమణ మహర్షులవారి పుణ్యజయంతీ దినం శ్రీ సత్యానందావధూతలవాని సన్నిధిలో ఆ కుక్క దేహాన్ని వదిలింది. దాని భౌతిక కాయానికి విభూతిపెట్టి కాషాయ వస్త్రాలు కప్పి, భగవన్నామసంకీర్తనంతో గుంట త్రవ్వి సమాధిచేశారు. ఈ విధంగా ఒక శునకం యోగివలె జీవితాన్ని గడపడమేగాక స్వామివారి అనుగ్రహానికి పాత్రమై మోక్షాన్ని పొందింది.

గోవు :

ఈ పేజీ స్థలదాతలు : కీ.శే. సి.హెచ్. కన్నయ్యగారి జ్ఞాపకార్థము కుమారుడు శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

శ్రీ నల్లపరెడ్డి వెంకట్రామరెడ్డిగారికి పశువుల మంద ఉండేది. ఒకనాడు మన స్వామివారు ఆ మందలోని అవుల్ని గమనిస్తూ ఉండగా ఒక లేగదూడ శ్రీస్వామివారి సన్నిధికి వచ్చి నిలబడింది. శ్రీస్వామివారు ఆ దూడను ఆప్యాయంగా ఒడలు నిమిరారు. ఆనందంతో దానివైపు చూశారు. అది ఎంతో ఉత్సాహంతో ఉరకల వేసింది. తరువాత స్వామివారు వస్తూ ఉంటే వారిని ఆ దూడ వెంబడించింది. ఇది గమనించిన వెంకట్రామరెడ్డి దంపతులు ఆ దూడను స్వామివారి కోసం ఆశ్రమంలో వదలిపెట్టారు. అది ఆశ్రమంలో పచ్చికమేస్తూ శుద్ధ సాత్వికభావంలో పెరుగుతూ వచ్చింది. శ్రీస్వామివారు దానికి “రమణ” అని పేరు పెట్టారు. ‘రమణ’ అని పిలువబడుతూ ఉండే ఈ అవు భక్తుల వద్ద నుండి పండ్లు వంటివి లాగుచు భుజిస్తూ ఉండేది. స్వామివారు కాని, భక్తులుకాని ఏదో ఒక పండును దానికి ఇస్తూ ఉండేవారు. క్రొత్తవారు మొదట్లో దానిని చూచి భయపడినా తరువాత దానిని ఆప్యాయంగా దగ్గరకు తీసుకొని, గంగడోలు నిమిరి, ఆనందిస్తూ ఉండేవారు. స్వామివారు ఇచ్చే పండ్లను పారవశ్యంతో తింటూ ఉండేది. ఆశ్రమ కార్యక్రమాలను అతిశ్రద్ధతో ఆసక్తిగా గమనిస్తూ ఉండేది. మన స్వామివారు అప్పుడప్పుడు దాని చెవిలో ఏదో మంత్రాన్ని ఉపదేశిస్తూ ఉండేవారు. ప్రతిదినం దాన్ని శుభ్రంగా కడిగి పసుపు కుంకుమలతో అలంకరించేవారు. విశేషదినాల్లో దానికి బట్టలు తొడిగేవారు. గోపూజ చేసి మంగళహారతులిచ్చేవారు. ఆ విధంగా ఆ గోవత్సం ఆశ్రమంలో పెరిగి పెద్దదైంది. క్రమంగా ముక్త జీవియైంది.

ఒక దినం ఒక బ్రాహ్మణుడు ఒక గోవును తీసుకొని వచ్చి ఆశ్రమంలో ఉంచుకొమ్మని శ్రీ స్వామివారిని ప్రార్థించాడు. అది తనకు దానమియ్యబడిందని తెలిపాడు. స్వామివారు సంరక్షించే వారులేరని, మాకొద్దని తీసికొని వెళ్ళమని అన్నారు. కాని అతను పట్టినపట్టు వదలకుండాటంవల్ల ఆశ్రమంలో కట్టేశారు. నల్లగా తిన్నని కొమ్ములతో ఆశ్రమంలో గెంతుచూ, తిరుగుతూ ఉంటే శ్రీస్వామివారికేగాక భక్తులకు కూడా ఆహ్లాదంగా ఉండేది. సాధుమాతగా ఉన్న ఆ గోవును స్వామివారు “కమల” అని పిలుస్తూ ఉండేవారు. శ్రీ నరసమ్మగారు ఆ అవుగంగడోలు నిమిరుతూ ఉండేవారు. శ్రీ స్వామివారు పండ్లు తినిపిస్తూ ఆప్యాయతతో దాన్ని స్పృశిస్తూ ఉండేవారు. అప్పు డప్పుడు ఆ అవు స్వామివారి వద్దకువచ్చి కన్నీరుపెట్టుకుంటూ ఉండేది. బహుశా దాని పూర్వజన్మ విషయాలు జ్ఞాపకానికి వచ్చేవోయేమో. శ్రీ స్వామివారు దాని చెవిలో ఏం చెప్పేవారో ఏమో, అది గెంతుకుంటూ వెళ్ళిపోయేది. భక్తులకు గూడ ఆ గోవు ఆనందాన్ని కలిగిస్తూ ఉండేది. ఆ హరినారాయణ మూర్తియే ఈ రూపంలో వచ్చాడని శ్రీస్వామి భావిస్తూ భక్తులకు చెబుతూ ఉండే వారు. ఇలా ఆ అవుపెరిగి ఒక కోడెదూడను, రెండు పెయ్య దూడలను కన్నది. 12-7-62న ఆ గోవుకు జబ్బుచేసింది. ఆహారం తీసికోలేదు. పశువైద్యుని పిలిపించి చూపించారు. ఆయన మందులిచ్చారు. మూడు దినాలు బాధపడినతరువాత 15వ తేది ఆ గోవు కాలం చేసింది. ఆ

సమయంలో శ్రీస్వామివారు దాన్ని స్పృశిస్తూ చెవిలో మంత్రం ఉపదేశిస్తూ సేవచేశారు. ఇది జరగడానికి మూడు రోజుల పూర్వమే శ్రీస్వామివారు బ్రహ్మానందస్వామివారితో దీనికి అవసాన కాలం సమీపించింది అని చెప్పియున్నారు. భక్తులు తారకనాథుని నామాన్ని జపిస్తూ ఉండగా 16వ తేది సోమవారం శ్రీస్వామివారి ఆజ్ఞానుసారం ఆ గోవును రమణేశ్వరం ప్రక్కనగల స్థలంలో సమాధిచేశారు. గోవును చక్కగా దధిక్షీరాదులతో అభిషేకించి అలంకరించారు. శ్రీ కాంతమ్మ, శ్రీ సుబ్బలక్ష్మమ్మగార్లు దానికి పసుపు, కుంకుమ పూసారు. క్రొత్తగుడ్డను దానిపై కప్పారు. అష్టోత్తరశతనామాలతో పూజచేస్తూ దాన్ని గోతిలో ఉంచి సమాధి చేశారు. దానిపై బ్రహ్మవిష్ణు మహేశ్వరులకు సూచకంగా తులసి, రావి, మఱ్ఱి కొమ్మలు నాటారు. కొబ్బరి, బెల్లం ప్రసాదాలుగా అందరికీ పంచారు. శ్రీస్వామివారి అమృతహస్తాలతో సేవలు గొన్న ఆ జీవి ఎంతో అదృష్టవంతురాలుగదా! ఆ కమల సంతానాలలో ఒకటైన ఆవు 6 సంవత్సరాలు పాలు ఇచ్చి 1975వ సం॥ ఏప్రిల్ 24న శ్రీ విశ్వవిజ్ఞానమహాయజ్ఞ కడపటి దినాన వ్రాణాలు విడిచి స్వామివారి సేవలను పొందింది. ఈ విధంగా శ్రీ అవధూతలవారు పశువక్ష్యాదులను సైతం ఆప్యాయంగా సాకి మోక్షాన్ని పొందించారు.

శ్రీరమణజయంతులు

దుర్లభం త్రయమేవైతత్ దైవనుగ్రహహేతుకమ్ ।

మనుష్యత్వం ముముక్షుత్వం మహాపురుషసంశ్రయః ।

ఈ లోకంలో మూడు విషయాలు దుర్లభాలట. అవి ఒకవేళ లభించినా భగవంతుని అనుగ్రహం వల్లనే సిద్ధిస్తాయట. అవేవనగా, 1. మనుష్యత్వము, 2. ముముక్షుత్వము, 3. మహాపురుష సంశ్రయము. ఈ మూడు మన అవధూతలవారైన శ్రీ సత్యానందులకు లభించాయి. 1. మనుష్యత్వం అనగా మనిషిగా పుట్టడంకాదు. మనిషిగా వెలగడం. మన సత్యానందావధూతలవారికి నియమనిష్ఠలతో గూడిన జీవితం, పరోపకారం, దేశభక్తి, దైవభక్తి మొదలైన చక్కని మానవతాదృక్పథంగల గుణాలు అలవడ్డాయి. 2. ముముక్షుత్వం మోక్షంనందు కోరిక. ఇది శ్రీ సత్యానందులకు బాల్యం నుండే అలవడింది. గృహస్థాశ్రమాన్ని కూడ వదలుకొని, నిరంతర దైవచింతన, ఆధ్యాత్మిక పరిశోధన, ధ్యాన సాధన, గ్రంథపఠనాదులతో ఆశ్రమవాసియై అనర్గళమైన ఉపన్యాసాలతో భక్తజనమనో రంజకులైనారు. 3. మహాపురుష సంశ్రయం - మహా పురుషులను ఆశ్రయించి వారిని సేవించడం శ్రీ సత్యావధూతలవారు బాల్యం నుండీ శ్రీ

ఈ పేజీ స్థలదాతలు : “మిత హిత సాత్వికాహారమును భుజింపుము”

శ్రీమతి పీలగాని సీమీరా రెడ్డి నవీన్ రెడ్డి దంపతులు, బెంగళూరు

బ్రహ్మానందుతీర్థులు, శ్రీ నిత్యానంద సరస్వతులవంటి మహర్షులను సేవించి వారి ఆశీర్వాచనాలతో పెరిగి పెద్దవారైనారు. శ్రీ రమణభగవానుల దివ్యానుగ్రహానికి పాత్రులై, వారి ఆశ్రమంలో ఉంటూ, శిష్యుడుగా సేవించి వారి ఆశీస్సులను పొంది, ఆ పవిత్రస్థల నిర్మలజల ప్రభావంతో సంసారదురులై వైరాగ్యచిత్తులైనారు. ఈ విధంగా దైవానుగ్రహం వల్లనే ఒక పేద కుటుంబంలో పుట్టి, కేవల ఆధ్యాత్మిక వారసత్వ సంపదతో, సత్సంగత్య ప్రభావంతో, రమణ మహర్షుల శిష్యులై, ఆశ్రమవాసియై, వేదాంతవిజ్ఞాన విషయ పరిశోధనా సమర్థులై, గ్రంథరచనా వ్యాసంగసంగతులై, అశేష భక్తజన మనోవీధిప్రతిష్ఠిత దైవమూర్తులై శ్రీ సత్యానందావధూతలవారు ప్రకాశించారు. వారు ఎంత గొప్పస్థానాన్ని అలంకరించినా గురుచరణ సేవను మరువలేదు. ప్రతి సంవత్సరం శ్రీ రమణభగవానుల పటానికి పూజలు, పునస్కారాలు చేసేవారు. ఆశ్రమంలోనేకాక ఇతర ప్రాంతాలకు కూడ వెళ్ళి శ్రీరమణమహర్షుల జయంత్యుత్సవాల్లో పాల్గొనేవారు. గంభీరంగా ఉపన్యాసాలిచ్చి భక్తులను తన్మయులను చేసేవారు.

శ్రీ రమణాశ్రమంలో 27-12-1939న శ్రీరమణ భగవానుల షష్టబ్దమహోత్సవాలు జరుగునట్లు తెలుపుతూ ఆహ్వానపత్రికలు మన అవధూతలవారికి వచ్చాయి. అచటకు వెళ్ళదలచినందువల్ల ఆశ్రమంలో 17వ తేదీన షష్టిపూర్తి మహోత్సవాలు జరుపాలని నిశ్చయించారు. నెల్లూరులో రమణుల శిష్యులు కొందరు “బాలభట సంఘం” అనే పేరుతో ఒక సంఘం స్థాపించి ప్రతి సంవత్సరం ఉత్సవాలు చేసేవారు. వాళ్ళు డిసంబరు 15,16,17 తేదీల్లో శ్రీరమణుల షష్టిపూర్తి మహోత్సవాలు జరుపాలని నిశ్చయించారు. మన స్వామి సంతోషించి 15వ తేదీ సా॥ 5 గం॥లకు శ్రీ రాజయ్య, శ్రీ శేషయ్య మొదలైన భక్త బృందంతో నెల్లూరు అత్తితోట అగ్రహారంలోని గిద్దలూరు సాంబశివరావు (వకీలు) గారి ఇంటికి చేరారు. రమణ సంఘంవారు మేళతాళాలతో శ్రీస్వామివారిని ఉపన్యాస స్థలం వద్దకు తీసికొనిపోయారు. శ్రీ సాంబశివరావుగారు, శ్రీ చిదంబర శాస్త్రిగారు శ్రీ పట్టాభిరామశర్మగారు, శ్రీ ఆమంచర్ల కృష్ణారావులాంటి ప్రముఖులు హాజరైనారు. “సాధన-ఆధ్యాత్మికాభివృద్ధి” అనే అంశంపై మన స్వామివారు మూడు గంటల పైగా ఉపన్యాసం ఇచ్చి శ్రోతలను ఆనందింపజేశారు. ఉపన్యాసానంతరం భక్త జనులు తమ సంతృప్తిని తెలుపుతూ స్వామివారి ప్రసంగ సామర్థ్యాన్ని దేనోళ్ళకొనియాడారు. రాత్రికి మరల శ్రీస్వామివారు ఆశ్రమాన్ని చేరారు.

ఇంకా వుంది.

ఈ పేజీ స్థలదాతలు : శ్రీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి గుమిత్రి

నర్సయ్యదంపతులు, శ్రీసత్యానంద వృద్ధాశ్రమము, కిసాన్‌సిగర్, నిజామాబాద్ బల్లె

ఆశ్రమపార్వలు

పోలిశెట్టి నాగేశ్వరరావు, కార్యదర్శి

16-10-2020 అధిక ఆశ్వయుజమాస అమావాస్యనాడు ఇనమడుగు వాస్తవ్యులు చెరుకూరు హజరత్ బాబుగారు వారి తలిదండ్రుల జ్ఞాపకార్థము ఆశ్రమవాసులకు విశేష భిక్షనిమిత్తము సాయిత్యమును పంపుచున్నారు. వారికి శ్రీజగదంబ తారకేశ్వరులు అనుగ్రహింతురుగాక!

17-10-2020 నుండి శరన్నవరాత్రులు ప్రారంభమైనవి. 25-10-2020 వరకు విశేష పూజలు అర్చనలు హవనములు శ్రీసత్యానందాశ్రమమునందు ఏర్పాటుగావింపబడినది.

శ్రీసత్యానందాశ్రమములో ప్రతినిత్యము 5 గంటలకు గీతాపారాయణము, 9 గంటలకు శ్రీజగదంబ తారకేశ్వరులకు రుద్రాభిషేకము అర్చన శ్రీదేవీ ఖడ్గమాలా హవన కార్యక్రమములు చక్కగ నిర్వహింపబడినవి.

20వ తేది భగవాన్ శ్రీసత్యానందమహర్షులవారి 24వ ఆరాధనా కార్యక్రమము శ్రీ శ్రీహరితీర్థస్వామివారి ఆధ్వర్యములో జరిగినది. శ్రీజగదంబ తారకేశ్వరులకు రుద్రాభిషేకము హవనము, శ్రీసత్యానందమహర్షులవారి అర్చామూర్తికి అభిషేక పూజోపచారములు చక్కగ నిర్వహింపబడినవి. పరిమితముగ భక్తులు పాల్గొన్నారు. కరోనా జాగ్రత్తలు పాటిస్తూ అందరికి మహాప్రసాద వినియోగము విరివిగా జరిగినది.

శ్రీమహర్షులవారి అధిష్ఠాన మందిర పనులు నెమ్మదిగ జరుగుచున్నవి. వచ్చే 2021 మహాశివరాత్రి నాటికి పూర్తయ్యే అవకాశములు కనిపించుచున్నవి. దైవేచ్ఛ.

19-10-2020న పూజ్య శ్రీప్రజ్ఞాఠ్యస్వామివారి మండలారాధన అన్నారెడ్డిపాలెం శ్రీరామయోగి తపోవనములో జరిగినది. ఆశ్రమము ద్వారా శ్రీపురుషోత్తమ తీర్థస్వామివారు పాల్గొని శ్రీస్వామివారికి నివాళులు అర్పించినారు.

భగవాన్ శ్రీసత్యానందమహర్షి సంచార సత్సంగ సమావేశము

భగవాన్ శ్రీసత్యానందమహర్షి సంచార సత్సంగ 434వ సమావేశము 2020 డిశంబరు 6వ తేది మొదటి ఆదివారము నిజామాబాద్ జిల్లా మోర్తాడ్ మండలము తిమ్మాపూర్ శ్రీసత్యానందమహర్షి భక్తమండలిలో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెల్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137